



الرضا تر آن وفقہ اکیڈمی

قسم اور منت کا بیان

☆ قسم کھانا جائز ہے مگر جہاں تک ہو کمی بہتر ہے اور بات بات پر قسم کھانی نہ چاہئے۔ اور بعض لوگوں نے قسم کو تکیہ کلام بنا رکھا ہے کہ قصد و بے قصد زبان پر جاری ہوتی ہے اور اس کا بھی خیال نہیں رکھتے کہ بات سچی ہے یا جھوٹی یہ سخت معیوب ہے اور غیر خدا کی قسم مکروہ ہے اور یہ شرعاً قسم بھی نہیں یعنی اس کے توڑنے سے کفارہ لازم نہیں۔

☆ قسم کی تین اقسام ہیں: (۱) غموس (۲) لغو (۳) منعقدہ۔

اگر کسی ایسی چیز کے متعلق قسم کھائی جو ہو چکی ہے یا اب ہے یا نہیں ہوئی ہے یا اب نہیں ہے مگر وہ قسم جھوٹی ہے مثلاً قسم کھائی کہ یہ پتھر ہے اور واقع میں وہ پتھر نہیں غرض یہ کہ اس طرح جھوٹی قسم کی دو صورتیں ہیں جان بوجھ کر جھوٹی قسم کھائی یعنی مثلاً جس کے آنے کی نسبت جھوٹی قسم کھائی تھی یہ خود بھی جانتا ہے کہ نہیں آیا ہے تو ایسی قسم کو غموس کہتے ہیں۔ اور اگر اپنے خیال سے تو اُس نے سچی قسم کھائی تھی مگر حقیقت میں وہ جھوٹی ہے مثلاً جانتا تھا کہ نہیں آیا اور قسم کھائی کہ نہیں آیا اور حقیقت میں وہ آگیا ہے تو ایسی قسم کو لغو کہتے ہیں۔ اور اگر آئندہ کے لئے قسم کھائی مثلاً خدا کی قسم میں یہ کام کروں گا یا نہ کروں گا تو اس کے منعقدہ کہتے ہیں۔ جب ہر ایک کو خوب جان لیا تو ہر ایک کے اب احکام سنئے:

☆ غموس میں سخت گنہگار ہوا استغفار و توبہ فرض ہے مگر کفارہ لازم نہیں اور لغو میں گناہ بھی نہیں اور منعقدہ میں اگر قسم توڑے گا کفارہ دینا پڑے گا اور بعض صورتوں میں گنہگار بھی ہوگا۔

(الفتاویٰ الہندیہ، کتاب الأیمان، الباب الاول فی تفسیر ہاشرعاً... إلخ، ج ۲، ص ۵۲ و "الدر المختار، کتاب الأیمان، ج ۵، ص ۴۹۲-۴۹۷ وغیرہما)

☆ بعض قسمیں ایسی ہیں کہ اُن کا پورا کرنا ضروری ہے مثلاً کسی ایسے کام کے کرنے کی قسم کھائی جس کا بغیر قسم کے کرنا ضروری تھا یا گناہ سے بچنے کی قسم کھائی تو اس صورت میں قسم سچی کرنا ضرور ہے۔ مثلاً خدا کی قسم ظہر پڑھوں گا یا چوری یا زنا نہ کروں گا۔ دوسری وہ کہ اُس کا توڑنا ضروری ہے مثلاً گناہ کرنے یا فرائض و واجبات نہ کرنے کی قسم کھائی جیسے قسم کھائی کہ نماز نہ پڑھوں گا یا چوری کروں گا یا ماں باپ سے کلام نہ کروں گا تو قسم توڑ دے۔ تیسری وہ کہ اُس کا توڑنا مستحب ہے مثلاً ایسے امر کی قسم کھائی اُس کے غیر میں بہتری ہے تو ایسی قسم کو توڑ کر وہ کرے جو بہتر ہے۔ چوتھی وہ کہ مباح کی قسم کھائی یعنی کرنا اور نہ کرنا دونوں یکساں ہیں اس میں قسم کا باقی رکھنا افضل ہے۔ (المبسوط للسرخسی، کتاب الأیمان، ج ۴، الجزء الثامن، ص ۱۳۳، ۱۳۴)

الرضا تر آن وفقہ اکیڈمی

ناظرہ کے ساتھ تجوید اور فقہ، فرض علوم کورس، علم حدیث کورس
داخلہ کے لیے وٹس ایپ نمبر: +923471992267



Youtube: Al Raza Quran o Fiqh Academy

Website: www.arqfacademy.com

Facebook Group: Fiqhi Group

Facebook Page: Al Raza Quran o Fiqh Academy

☆ منعقدہ جب توڑے گا کفارہ لازم آئے گا اگرچہ اُس کا توڑنا شرع نے ضروری قرار دیا ہو۔

(الفتاویٰ الہندیۃ، کتاب الأیمان، الباب الاول فی تفسیر ہاشرعاً... إلخ، ج ۲، ص ۵۲)

☆ منعقدہ کی تین اقسام ہیں: (۱) یمین فور (۲) مُرسل، (۳) مُوقت۔ اگر کسی خاص وجہ سے یا کسی بات کے جواب میں قسم کھائی جس سے اُس کام کا فوراً کرنا یا نہ کرنا سمجھا جاتا ہے اُس کو یمین فور کہتے ہیں۔ ایسی قسم میں اگر فوراً وہ بات ہو گئی تو قسم ٹوٹ گئی اور اگر کچھ دیر کے بعد ہو تو اس کا کچھ اثر نہیں مثلاً عورت گھر سے باہر جانے کا تہیہ کر رہی ہے اُس نے کہا اگر تو گھر سے باہر نکلی تو تجھے طلاق ہے اُس وقت عورت ٹھہر گئی پھر دوسرے وقت گئی تو طلاق نہیں ہوئی یا ایک شخص کسی کو مارنا چاہتا تھا اُس نے کہا اگر تو نے اسے مارا تو میری عورت کو طلاق ہے اُس وقت اُس نے نہیں مارا تو طلاق نہیں ہوئی اگرچہ کسی اور وقت میں مارے یا کسی نے اس کو ناشتہ کے لئے کہا کہ میرے ساتھ ناشتہ کر لو اُس نے کہا خدا کی قسم ناشتہ نہیں کروں گا اُس کے ساتھ ناشتہ نہ کیا تو قسم نہیں ٹوٹی اگرچہ گھر جا کر اسی روز ناشتہ کیا ہو۔

☆ اور موقت وہ ہے جس کے لئے کوئی وقت ایک دن دو دن یا کم و بیش مقرر کر دیا اسمیں اگر وقت معین کے اندر قسم کے خلاف کیا تو ٹوٹ گئی ورنہ نہیں مثلاً قسم کھائی کہ اس گھرے میں جو پانی ہے اُسے آج پیوں گا اور آج نہ پیا تو قسم ٹوٹ گئی اور کفارہ دینا ہو گا اور پی لیا تو قسم پوری ہو گئی اور اگر اُس وقت کے پورا ہونے سے پہلے وہ شخص مر گیا یا اُس کا پانی گر دیا گیا تو قسم نہیں ٹوٹی۔ اور اگر قسم کھانے کے وقت اس گھرے میں پانی تھا ہی نہیں مگر قسم کھانے والے کو یہ معلوم نہ تھا کہ اس میں پانی ہے جب بھی قسم نہیں ٹوٹی اور اگر اسے معلوم تھا کہ پانی اس میں نہیں ہے اور قسم کھائی تو قسم ٹوٹ گئی۔

☆ اور اگر قسم میں کوئی وقت مقرر نہ کیا اور قریہ (یعنی ظاہری صورت حال) سے فوراً کرنا یا نہ کرنا نہ سمجھا جاتا ہو تو اُسے مُرسل (جس قسم میں کوئی وقت مقرر نہ کیا ہو) کہتے ہیں۔ کسی کام کے کرنے کی قسم کھائی اور نہ کیا مثلاً کھائی کہ فلاں کو ماروں گا اور نہ مارا یہاں تک کہ دونوں میں سے ایک مر گیا تو قسم ٹوٹ گئی اور جب تک دونوں زندہ ہوں تو اگرچہ نہ مارا قسم نہیں ٹوٹی اور نہ کرنے کی قسم کھائی تو جب تک کرے گا نہیں قسم نہیں ٹوٹے گی مثلاً قسم کھائی کہ میں فلاں کو نہ ماروں گا اور مارا تو ٹوٹ گئی ورنہ نہیں۔

(الجوہرۃ النیرۃ، کتاب الأیمان، الجزء الثانی، ص ۲۳۷)

☆ غلطی سے قسم کھا بیٹھا مثلاً کہنا چاہتا تھا کہ پانی لاویا پانی پیو گا اور زبان سے نکل گیا کہ خدا کی قسم پانی نہیں پیوں گا یا یہ قسم کھانا نہ چاہتا تھا دوسرے نے قسم کھانے پر مجبور کیا تو وہی حکم ہے جو قصد اور بلا مجبور کئے قسم کھانے کا ہے یعنی توڑے گا تو کفارہ دینا ہو گا قسم توڑنا اختیار سے ہو یا دوسرے کے مجبور کرنے سے قصداً ہو یا بھول چوک سے ہر صورت میں کفارہ ہے بلکہ اگر بیہوشی یا جنون میں قسم توڑنا ہو واجب بھی کفارہ واجب ہے جب کہ ہوش میں قسم کھائی ہو اور اگر بے ہوشی یا جنون میں قسم کھائی تو قسم نہیں کہ عاقل ہونا شرط ہے اور یہ عاقل نہیں۔ (تبیین الحقائق، کتاب الأیمان، ج ۳، ص ۲۲۳)

☆ قسم کے لئے چند شرطیں ہیں کہ اگر وہ نہ ہو تو کفارہ نہیں قسم کھانے والا (۱) مسلمان، (۲) عاقل، (۳) بالغ ہو۔

(۳) کافر کی قسم قسم نہیں یعنی اگر زمانہ کفر میں قسم کھائی پھر مسلمان ہوا تو اُس قسم کے توڑنے پر کفارہ واجب نہ ہو گا۔ اور معاذ اللہ قسم کھانے کے بعد مرتد ہو گیا تو قسم باطل ہو گئی یعنی اگر پھر مسلمان ہوا اور قسم توڑ دی تو کفارہ نہیں۔ آزاد ہونا شرط نہیں یعنی غلام کی قسم قسم ہے توڑنے سے کفارہ واجب ہو گا مگر کفارہ مالی نہیں دے سکتا کہ کسی چیز کا مالک ہی نہیں ہاں روزہ سے کفارہ ادا کر سکتا ہے مگر مولیٰ اس روزہ سے اُسے روک سکتا ہے لہذا اگر روزہ کے ساتھ کفارہ ادا نہ کیا ہو تو آزاد ہونے کے بعد کفارہ دے۔

(۴) اور قسم میں یہ بھی شرط ہے کہ وہ چیز جس کی قسم کھائی عقلاً ممکن یعنی ہو سکتی ہو اگرچہ محال عادی ہو۔ (یعنی بطور عادت وہ کرنا ممکن نہ ہو۔)

(۵) اور یہ بھی شرط ہے کہ قسم اور جس چیز کی قسم کھائی دونوں کو ایک ساتھ کہا ہو درمیان میں فاصلہ ہو گا تو قسم نہ ہو گی مثلاً کسی نے اس سے کہلایا کہ کہہ خدا کی قسم اس نے کہا خدا کی قسم اُس نے کہا کہہ فلاں کام کروں گا اس نے کہا تو یہ قسم نہ ہوئی۔

(الفتاویٰ الہندیہ، کتاب الأیمان، الباب الاول فی تفسیرہ شرعاً... إلخ، ج ۲، ص ۵۱ ورد المحتار، کتاب الأیمان، مطلب: فی یمین الکافر، ج ۵، ص ۴۹۰)

☆ اللہ عزوجل کے جتنے نام ہیں اُن میں سے جس نام کے ساتھ قسم کھائے گا قسم ہو جائیگی خواہ بول چال میں اُس نام کے ساتھ قسم کھاتے ہوں یا نہیں۔ مثلاً اللہ کی قسم، خدا کی قسم، رحمن کی قسم، رحیم کی قسم، پروردگار کی قسم۔

یونہی خدا کی جس صفت کی قسم کھائی جاتی ہو اُس کی قسم کھائی ہو گئی مثلاً خدا کی عزت و جلال کی قسم، اُس کی کبریائی کی قسم، اس کی بزرگی یا بڑائی کی قسم، اُس کی عظمت کی قسم، اُس کی قدرت و قوت کی قسم، قرآن کی قسم، کلام اللہ کی قسم، ان الفاظ سے بھی قسم ہو جاتی ہے۔

حلف کرتا ہوں، قسم کھاتا ہوں، میں شہادت دیتا ہوں، خدا گواہ ہے، خدا کو گواہ کر کے کہتا ہوں، مجھ پر قسم ہے۔ لا الہ الا اللہ میں یہ کام نہ کروں گا۔ (ان الفاظ سے بھی قسم ہو جاتی ہے۔)

اگر یہ کام کرے یا کیا ہو تو یہودی ہے یا نصرانی یا کافر یا کافروں کا شریک، مرتے وقت ایمان نصیب نہ ہو، بے ایمان مرے، کافر ہو کر مرے، اور یہ الفاظ بہت سخت ہیں کہ اگر جھوٹی قسم کھائی یا قسم توڑ دی تو بعض صورت میں کافر ہو جائے گا۔ جو شخص اس قسم کی جھوٹی کھائے اس کی نسبت حدیث میں فرمایا وہ ویسا ہی ہے جیسا اُس نے کہا یہودی ہونے کی قسم کھائی تو یہودی ہو گیا۔ یونہی اگر کہا خدا جانتا ہے کہ میں نے ایسا نہیں کیا ہے اور یہ بات اُس نے جھوٹ کہی ہے تو اکثر علماء کے نزدیک کافر ہے۔

(الفتاویٰ الہندیہ، کتاب الأیمان، الباب الثانی فیما یكون یمیناً... إلخ، الفصل الاول، ج ۲، ص ۵۲-۵۳۔ والدر المختار ورد المحتار، کتاب الأیمان، مطلب: فی الفرق... إلخ، ج ۵، ص ۴۹۹-۵۰۳، وغیرہا)

☆ یہ الفاظ قسم نہیں اگرچہ ان کے بولنے سے گنہگار ہو گا جبکہ اپنی بات میں جھوٹا ہے اگر ایسا کروں تو مجھ پر اللہ کا غضب ہو۔ اُس کی لعنت ہو، اس کا عذاب ہو۔ خدا کا تہر ٹوٹے، مجھ پر آسمان پھٹ پڑے، مجھے زمین نکل جائے۔ مجھ پر خدا کی مار ہو، خدا کی پھٹکار ہو، رسول اللہ ﷺ کی شفاعت نہ ملے، مجھے خدا کا دیدار نہ نصیب ہو، مرتے وقت کلمہ نہ نصیب ہو۔

☆ جو شخص کسی چیز کو اپنے اوپر حرام کرے مثلاً کہے کہ فلاں چیز مجھ پر حرام ہے تو اس کہہ دینے سے وہ شے حرام نہیں ہوگی کہ اللہ نے جس چیز کو حلال کیا اُسے کون حرام کر سکے مگر اُس کے برتنے سے کفارہ لازم آئیگا یعنی یہ بھی قسم ہے۔

(تبیین الحقائق، کتاب الایمان، ج ۳، ص ۴۳۶)

☆ تجھ سے بات کرنا حرام ہے یہ یمین (قسم) ہے بات کرے گا تو کفارہ لازم ہوگا۔

(الفتاویٰ الہندیہ، کتاب الایمان، الباب الثانی فیما یكون یمیناً... إلخ، الفصل الاول، ج ۲، ص ۵۸)

☆ اگر اس کو کھاؤں تو سوڑ کھاؤں یا مُردار کھاؤں یہ قسم نہیں یعنی کفارہ لازم نہ ہوگا۔

(المبسوط للسرخسی، کتاب الایمان، ج ۲، الجزء الثانی، ص ۱۲۳)

☆ غیر خدا کی قسم قسم نہیں مثلاً تمہاری قسم، اپنی قسم، تمہاری جان کی قسم، اپنی جان کی قسم، تمہارے سر کی قسم، اپنے سر کی قسم، آنکھوں کی قسم، جوانی کی قسم، ماں باپ کی قسم، اولاد کی قسم، مذہب کی قسم، دین کی قسم، علم کی قسم، کعبہ کی قسم، عرش الہی کی قسم، رسول اللہ کی قسم۔

(الفتاویٰ الہندیہ، کتاب الایمان، الباب الاول فی تفسیرھا... إلخ، ج ۲، ص ۵۱)

☆ خدا و رسول کی قسم یہ کام نہ کروں گا یہ قسم نہیں۔ اگر کہا میں نے قسم کھائی ہے کہ یہ کام نہ کروں گا اور واقع میں قسم کھائی ہے تو قسم ہے اور جھوٹ کہا تو قسم نہیں جھوٹ بولنے کا گناہ ہوا۔ اور اگر کہا خدا کی قسم کہ اس سے بڑھ کر کوئی قسم نہیں یا اُس کے نام سے بزرگ کوئی نام نہیں یا اس سے بڑھ کر کوئی نہیں میں اس کام کو نہ کروں گا تو یہ قسم ہوگئی اور درمیان کا لفظ فاصل (فاصلہ کرنے والا) قرار نہ دیا جائیگا۔

(الفتاویٰ الہندیہ، کتاب الایمان، الباب الثانی فیما یكون یمیناً... إلخ، الفصل الاول، ج ۲، ص ۵۷، ۵۸)

☆ اگر یہ کام کروں تو خدا سے مجھے جتنی اُمیدیں ہیں سب سے نا اُمید ہوں یہ قسم ہے اور توڑنے پر کفارہ لازم۔

(الفتاویٰ الہندیہ، کتاب الایمان، ج ۲، ص ۵۸)

☆ اگر کسی کام کی چند قسمیں کھائیں اور اُس کے خلاف کیا تو جتنی قسمیں ہیں اتنے ہی کفارے لازم ہوں گے مثلاً کہا کہ واللہ باللہ میں یہ نہیں کروں گا یا کہا خدا کی قسم پروردگار کی قسم تو یہ دو قسمیں ہیں۔ کسی کام کی نسبت قسم کھائی کہ میں اسے کبھی نہ کروں گا پھر دوبارہ اسی مجلس میں قسم کھا کر کہا کہ میں اس کام کو کبھی نہ کروں گا پھر اُس کام کو کیا تو دو کفارے لازم۔

(الفتاویٰ الہندیہ، کتاب الایمان، الفصل الاول، ج ۲، ص ۵۶)

الرضاء آن وفقہ اکیڈمی آن لائن

ناظرہ کے ساتھ تجوید اور فقہ، فرض علوم کورس، علم حدیث کورس
داخلہ کے لیے وٹس ایپ نمبر: +923471992267



Youtube: Al Raza Quran o Fiqh Academy

Website: www.arqfacademy.com

Facebook Group: Fiqhi Group

Facebook Page: Al Raza Quran o Fiqh Academy

☆ واللہ اس سے ایک دن کلام نہ کرونگا۔ خدا کی قسم اُس سے مہینہ بھر کلام نہ کروں گا۔ خدا کی قسم اُس سے سال بھر بات نہ کروں گا پھر تھوڑی دیر بعد کلام کیا تو تین کفارے دے اور ایک دن کے بعد بات کی تو دو کفارے اور مہینہ بھر کے بعد کلام کیا تو ایک کفارہ اور سال بھر کے بعد کیا تو کچھ نہیں۔ قسم کھائی کہ فلاں بات میں نہ کہوں گا نہ ایک دن نہ دو دن تو یہ ایک ہی قسم ہے جس کی میعاد دو دن تک ہے۔

(الفتاویٰ الہندیۃ، کتاب الأیمان، الباب الثانی فیما یكون یمیناً... إلخ، الفصل الاول، ج ۲، ص ۵۷، ۵۸)

☆ دوسرے کے قسم دلانے سے قسم نہیں ہوتی مثلاً کہا تمہیں خدا کی قسم یہ کام کر دو تو اس کہنے سے اُس پر قسم نہ ہوئی یعنی نہ کرنے سے کفارہ لازم نہیں۔ ایک شخص کسی کے پاس گیا اُس نے اُٹھنا چاہا اُس نے کہا خدا کی قسم نہ اُٹھنا اور وہ کھڑا ہو گیا تو اُس قسم کھانے والے (اور دوسرے شخص) پر کفارہ نہیں۔

(الفتاویٰ الہندیۃ، کتاب الأیمان، الباب الثانی فیما یكون یمیناً... إلخ، الفصل الاول، ج ۲، ص ۵۹، ۶۰)

☆ ایک نے دوسرے سے کہا تم فلاں کے گھر کل گئے تھے اُس نے کہا ہاں پھر اُس پوچھنے والے نے کہا خدا کی قسم تم گئے تھے اُس نے کہا ہاں تو اس کا ہاں کہنا قسم ہے۔ ایک نے دوسرے سے کہا کہ اگر تم نے فلاں شخص سے بات چیت کی تو تمہاری عورت کو طلاق ہے اس نے جواب میں کہا مگر تمہاری اجازت سے تو اُس کے کہنے کا مقصد یہ ہوا کہ بغیر اُس کی اجازت کے کلام کرے گا تو عورت کو طلاق ہے لہذا بغیر اجازت کلام کرنے سے عورت کو طلاق ہو جائے گی۔

(الفتاویٰ الہندیۃ، کتاب الأیمان، الباب الثانی فیما یكون یمیناً... إلخ، الفصل الاول، ج ۲، ص ۵۹)

☆ ایک نے دوسرے سے کہا خدا کی قسم تم یہ کام کرو گے اگر اس سے خود قسم کھانا مراد ہے تو قسم ہو گئی اور اگر قسم کھلانا مقصود ہے یا نہ خود کھانا مقصود ہے نہ کھلانا تو قسم نہیں یعنی اگر دوسرے نے اُس کام کو نہ کیا تو کسی پر کفارہ نہیں۔

(الفتاویٰ الہندیۃ، کتاب الأیمان، الباب الثانی فیما یكون یمیناً... إلخ، الفصل الاول، ج ۲، ص ۶۰)

☆ ایک نے دوسرے سے کہا خدا کی قسم تمہیں یہ کام کرنا ہو گا خدا کی قسم تمہیں یہ کام کرنا ہو گا دوسرے نے کہا ہاں اگر پہلے کا مقصود قسم کھانا ہے اور دوسرے کا بھی ہاں کہنے سے قسم کھانا مقصود ہے تو دونوں کی قسم ہو گئی اور اگر پہلے کا مقصود قسم کھلانا ہے اور دوسرے کا قسم کھانا تو دوسرے کی قسم ہو گئی اور اگر پہلے کا مقصود قسم کھلانا ہے اور دوسرے کا مقصود ہاں کہنے سے قسم کھانا نہیں بلکہ وعدہ کرنا ہے تو کسی کی قسم نہ ہوئی۔

(الفتاویٰ الہندیۃ، کتاب الأیمان، الباب الثانی فیما یكون یمیناً... إلخ، الفصل الاول، ج ۲، ص ۶۰)

☆ ایک نے دوسرے سے کہا خدا کی قسم میں تمہارے یہاں دعوت میں نہیں آؤں گا تیسرے نے کہا کیا میرے یہاں بھی نہ آؤ گے اُس نے کہا ہاں تو یہ ہاں کہنا بھی قسم ہے یعنی اس تیسرے کے یہاں جانے سے بھی قسم ٹوٹ جائے گی۔

(الفتاویٰ الہندیۃ، کتاب الأیمان، الباب الثانی فیما یكون یمیناً... إلخ، الفصل الاول، ج ۲، ص ۶۰)

قسم کے کفارہ کا بیان

☆ اللہ عزوجل فرماتا ہے ﴿لَا يُؤَاخِذُكُمُ اللَّهُ بِاللَّغْوِ فِي أَيْثَانِكُمْ۔ وَلَكِنْ يُؤَاخِذُكُمْ بِمَا كَسَبَتْ قُلُوبُكُمْ وَاللَّهُ غَفُورٌ حَلِيمٌ﴾ ترجمہ: اللہ ایسی قسموں میں تم سے مواخذہ نہیں کرتا جو غلط فہمی سے ہو جائیں ہاں اُن پر گرفت کرتا ہے جو تمہارے دلوں نے کام کئے اور اللہ بخشنے والا حلم والا ہے۔

(پ ۲، البقرة: ۲۲۵)

☆ اور فرماتا ہے ﴿قَدْ فَرَضَ اللَّهُ تَحْلَةَ أَيْثَانِكُمْ جِ وَاللَّهُ مَوْلَاكُمْ وَهُوَ الْعَلِيمُ الْحَكِيمُ﴾ ترجمہ: بیشک اللہ نے تمہاری قسموں کا کفارہ مقرر کیا ہے اور اللہ تمہارا مولیٰ ہے اور علم والا اور حکمت والا ہے۔

☆ اور فرماتا ہے ﴿لَا يُؤَاخِذُكُمُ اللَّهُ بِاللَّغْوِ فِي أَيْثَانِكُمْ وَلَكِنْ يُؤَاخِذُكُمْ بِمَا عَقَّدْتُمُ الْأَيْثَانَ جِ فَكَفَّارَتُهُ إِطْعَامُ عَشْرَةِ مَسْكِينٍ مِنْ أَوْسَطِ مَا تَطْعَمُونَ أَهْلِيكُمْ أَوْ كِسْوَتُهُمْ أَوْ تَحْرِيرُ رَقَبَةٍ ط فَمَنْ لَمْ يَجِدْ فَصِيَامُ ثَلَاثَةِ أَيَّامٍ ط ذَلِكَ كَفَّارَةُ أَيْثَانِكُمْ إِذَا حَلَقْتُمْ ط وَاحْفَظُوا أَيْثَانَكُمْ ط كَذَلِكَ يُبَيِّنُ اللَّهُ لَكُمْ آيَاتِهِ لَعَلَّكُمْ تَشْكُرُونَ﴾ ترجمہ: اللہ تمہاری غلط فہمی کی قسموں پر تم سے مواخذہ نہیں کرتا ہاں اُن قسموں پر گرفت فرماتا ہے جنہیں تم نے مضبوط کیا تو ایسی قسموں کا کفارہ دس مسکین کو کھانا دینا ہے اپنے گھر والوں کو جو کھلاتے ہو اُس کے اوسط میں سے یا انھیں کپڑا دینا یا ایک غلام آزاد کرنا اور جو ان میں سے کسی بات پر قدرت نہ رکھتا ہو وہ تین دن کے روزے رکھے یہ تمہاری قسموں کا کفارہ ہے جب قسم کھاؤ۔ اور اپنی قسموں کی حفاظت کرو اسی طرح اللہ اپنی نشانیاں تمہارے لئے بیان فرماتا ہے تاکہ تم شکر کرو۔

☆ یہ تو معلوم ہو چکا کہ قسم توڑنے کا کفارہ لازم آتا ہے اب یہ معلوم کرنے کی ضرورت ہے کہ قسم توڑنے کا کیا کفارہ ہے اور اُس کی کیا صورتیں ہیں لہذا اب اُس کے احکام کی تفصیل سنئے۔

☆ قسم کا کفارہ غلام آزاد کرنا یا دس مسکینوں کو کھانا کھلانا یا اُن کو کپڑے پہنانا ہے یعنی یہ اختیار ہے کہ ان تین باتوں میں سے جو چاہے کرے۔

☆ غلام آزاد کرنے یا مساکین کو کھانا کھلانے میں اُن تمام باتوں کی جو کفارہ ظہار میں مذکور ہوئیں یہاں بھی رعایت کرے مثلاً مساکین کو دونوں وقت پیٹ بھر کر کھلانا ہو گا اور جن مساکین کو صبح کے وقت کھلایا انھیں کو شام کے وقت بھی کھلائے دوسرے دس مساکین کو کھلانے سے ادانہ ہو گا۔ اور یہ ہو سکتا ہے کہ دسوں کو ایک ہی دن کھلا دے یا ہر روز ایک ایک کو یا ایک ہی کو دس دن تک دونوں وقت کھلائے۔ اور مساکین جن کو کھلایا ان میں کوئی بچہ نہ ہو اور یہ بھی ہو سکتا ہے کہ کھلانے کے عوض ہر مسکین کو نصف صاع (دو کلو سے اسی گرام کم) گیہوں یا ایک صاع جو یا ان کی قیمت کا مالک کر دے یا دس

روز تک ایک ہی مسکین کو ہر روز بقدر صدقہ فطر دیدیا کرے یا بعض کو کھلائے اور بعض کو دیدے۔ غرض یہ کہ اُس کی تمام صورتیں وہیں سے معلوم کریں فرق اتنا ہے کہ وہاں ۶۰ مسکین تھے یہاں ۱۰ مسکین ہیں۔
(الدر المختار و رد المحتار، کتاب الأیمان، مطلب: كفارة اليمين، ج ۵، ص ۵۲۳)

☆ فی زمانہ سب سے آسان کفارے کا یہ طریقہ ہے کہ دس فقیروں کو دس صدقہ فطر جتنی رقم دے یعنی دو کلو میں سے اسی گرام کم جتنی گندم یا اس کے آٹے کی قیمت بنتی ہے وہ دے۔ اگر ایک ہی فقیر کو دینا چاہتا ہے تو یکدم نہیں دے سکتا بلکہ ہر روز ایک ایک فطرہ دے یوں دس دن مکمل کر لے۔

☆ کپڑے سے وہ کپڑا مراد ہے جو اکثر بدن کو چھپا سکے اور وہ کپڑا ایسا ہو جس کو متوسط درجہ کے لوگ پہنتے ہوں اور تین مہینے سے زیادہ تک پہنا جاسکے لہذا اگر اتنا کپڑا ہے جو اکثر بدن کو چھپانے کے لئے کافی نہیں مثلاً صرف پاجامہ یا ٹوپی یا چھوٹا کرتا یا وہی ایسا گھٹیا کپڑا دینا جسے متوسط لوگ نہ پہنتے ہوں ناکافی ہے یونہی ایسا کمزور کپڑا دینا جو تین ماہ تک استعمال نہ کیا جاسکتا ہو جائز نہیں۔ (الدر المختار و رد المحتار، کتاب الأیمان، مطلب: كفارة اليمين، ج ۵، ص ۵۲۴)

☆ کپڑے کی جو مقدار ہونی چاہئے اُس کا نصف دیا اور اس کی قیمت نصف صاع گیہوں یا ایک صاع جو کے برابر ہے تو جائز ہے یونہی ایک کپڑا دس مسکینوں کو دیا جو تقسیم ہو کر ہر ایک کو اتنا ملتا ہے جس کی قیمت صدقہ فطر کے برابر ہے تو جائز ہے یونہی اگر مسکین کو پگڑی دی اور کپڑا اتنا ہے جس کی مقدار مذکور ہوئی یا اُس کی قیمت صدقہ فطر کے برابر ہے تو جائز ہے ورنہ نہیں۔

(المبسوط، للسرخسي، کتاب الأیمان، باب الكسوة، ج ۴، الجزء الثامن ص ۱۶۲، وغیرہ)

☆ نیا کپڑا ہونا ضروری نہیں پُرانا بھی دیا جاسکتا ہے جبکہ تین مہینے سے زیادہ تک استعمال کر سکتے ہوں اور نیا ہو مگر کمزور ہو تو جائز نہیں۔

(رد المحتار، کتاب الأیمان، مطلب: كفارة اليمين، ج ۵، ص ۵۲۴)

☆ عورت کو اگر کپڑا دیا تو سر پر باندھنے کا رومال یا دوپٹا بھی دینا ہو گا کیونکہ اُسے سر کا چھپانا بھی فرض ہے۔

(رد المحتار، کتاب الأیمان، مطلب: كفارة اليمين، ج ۵، ص ۵۲۵)

☆ کفارہ ادا ہونے کے لئے نیت شرط ہے بغیر نیت ادا نہ ہو گا ہاں اگر وہ شے جو مسکین کو دی اور دیتے وقت نیت نہ کی مگر وہ چیز ابھی مسکین کے پاس موجود ہے اور اب نیت کر لی تو ادا ہو گیا جیسا کہ زکوٰۃ میں فقیر کو دینے کے بعد نیت کرنے میں یہی شرط ہے کہ ہنوز (ابھی) وہ چیز فقیر کے پاس باقی ہو تو نیت کام کرے گی ورنہ نہیں۔
(حاشیۃ الطحطاوی علی الدر المختار، کتاب الطلاق، باب الکفارة، ج ۲، ص ۱۹۸)

☆ اگر غلام آزاد کرنے یا دس مسکین کو کھانا یا کپڑے دینے پر قادر نہ ہو تو پے درپے تین روزے رکھے۔

(الجوهرة النيرة، کتاب الأیمان، الجزء الثاني، ص ۲۵۳)

☆ عاجز ہونا اُس وقت کا معتبر ہے جب کفارہ ادا کرنا چاہتا ہے مثلاً جس وقت قسم توڑی تھی اُس وقت مالدار تھا مگر کفارہ ادا کرنے کے وقت محتاج ہے تو روزہ سے کفارہ ادا کر سکتا ہے اور اگر توڑنے کے وقت مفلس تھا اور اب مالدار ہے تو روزے سے نہیں ادا کر سکتا۔
(الجوهرة النيرة، ص ۲۵۳)

- ☆ ایک ساتھ تین روزے نہ رکھے یعنی درمیان میں فاصلہ کر دیا تو کفارہ ادا نہ ہوا اگرچہ کسی مجبوری کے سبب ناغہ ہوا ہو یہاں تک کہ عورت کو اگر حیض آگیا تو پہلے کے روزے کا اعتبار نہ ہو گا یعنی اب پاک ہونے کے بعد لگاتار تین روزے رکھے۔ (الدرالمختار، کتاب الأیمان، ج ۵، ص ۵۲۶)
- ☆ روزوں سے کفارہ ادا ہونے کے لئے بھی یہ شرط ہے کہ ختم تک مال پر قدرت نہ ہو یعنی مثلاً اگر دو روزے رکھنے کے بعد اتنا مال مل گیا کہ کفارہ ادا کرے تو اب روزوں سے نہیں ہو سکتا بلکہ اگر تیسرا روزہ بھی رکھ لیا ہے اور غروب آفتاب سے پہلے مال پر قادر ہو گیا تو روزے ناکافی ہیں اگرچہ مال پر قادر ہونا یوں ہوا کہ اُس کے مورث کا انتقال ہو گیا اور اُس کو ترکہ اتنا ملے گا جو کفارہ کیلئے کافی ہے۔ (الدرالمختار، کتاب الأیمان، ج ۵، ص ۵۲۶)
- ☆ ان روزوں میں رات سے نیت شرط ہے اور یہ بھی ضرور ہے کہ کفارہ کی نیت سے ہوں مطلق روزہ کی نیت کافی نہیں۔ (المبسوط للسرخسی، کتاب الأیمان، باب الصیام، ج ۴، الجزء الثامن، ص ۱۶۶)
- ☆ مرجانے سے قسم کا کفارہ سا قطن نہ ہو گا یعنی اس پر لازم ہے کہ وصیت کر جائے اور تہائی مال سے کفارہ ادا کرنا وارثوں پر لازم ہو گا اور اس نے خود وصیت نہ کی اور وارث دینا چاہتا ہے تو دے سکتا ہے۔ (الفتاویٰ الہندیۃ، کتاب الأیمان، الباب الثانی فیما یکون... إلخ، الفصل الثانی، ج ۲، ص ۶۴)
- ☆ قسم توڑنے سے پہلے کفارہ نہیں اور دیا تو ادا نہ ہوا یعنی اگر کفارہ دینے کے بعد قسم توڑی تو اب پھر دے کہ جو پہلے دیا ہے وہ کفارہ نہیں مگر فقیر سے دیے ہوئے کو واپس نہیں لے سکتا۔ (الفتاویٰ الہندیۃ، کتاب الأیمان، الباب الثانی فیما یکون... إلخ، الفصل الثانی، ج ۲، ص ۶۴)
- ☆ کفارہ انھیں مساکین کو دے سکتا ہے جن کو زکوٰۃ دے سکتا ہے یعنی اپنے باپ ماں اولاد وغیرہم کو جن کو زکوٰۃ نہیں دے سکتا کفارہ بھی نہیں دے سکتا۔ (الدرالمختار، کتاب الأیمان، ج ۵، ص ۵۲۷)
- ☆ کفارہ قسم کی قیمت مسجد میں صرف نہیں کر سکتا نہ مردہ کے کفن میں لگا سکتا یعنی جہاں جہاں زکوٰۃ نہیں خرچ کر سکتا وہاں کفارہ کی قیمت نہیں دی جاسکتی۔ (الفتاویٰ الہندیۃ، کتاب الأیمان، الباب الثانی فیما یکون... إلخ، الفصل الثانی، ج ۲، ص ۶۴)

مکان میں جانے اور رہنے وغیرہ کے متعلق قسم کا بیان

یہاں ایک قاعدہ یاد رکھنا چاہئے جس کا قسم میں ہر جگہ لحاظ ضرور ہے وہ یہ کہ قسم کے تمام الفاظ سے وہ معنی لیے جائیں گے جن میں اہل عرف استعمال کرتے ہوں مثلاً کسی نے قسم کھائی کہ کسی مکان میں نہیں جائیگا اور مسجد میں کعبہ معظمہ میں گیا تو قسم نہیں ٹوٹی اگرچہ یہ بھی مکان ہیں یوں ہی حمام میں جانے سے بھی قسم نہیں ٹوٹے گی۔

(الفتاویٰ الہندیۃ، کتاب الأیمان، الباب الثالث فی الیمین... إلخ، ج ۲، ص ۶۸)

☆ قسم میں الفاظ کا لحاظ ہو گا اس کا لحاظ نہ ہو گا کہ اس قسم سے غرض کیا ہے یعنی اُن لفظوں کے بول چال میں جو معنی ہیں وہ مراد لئے جائیں گے قسم کھانے والے کی نیت اور مقصد کا اعتبار نہ ہو گا مثلاً قسم کھائی کہ فلاں کے لئے ایک پیسہ کی کوئی چیز نہیں خریدوں گا اور ایک روپیہ کی خریدی تو قسم نہیں ٹوٹی حالانکہ اس کلام سے مقصد یہ ہوا کرتا ہے کہ نہ پیسے کی خریدوں گا نہ روپیہ کی مگر چونکہ لفظ سے یہ نہیں سمجھا جاتا لہذا اس کا اعتبار نہیں یا قسم کھائی کہ دروازہ سے باہر نہ جاؤں گا اور دیوار کو دکر یا سیڑھی لگا کر باہر چلا گیا تو قسم نہیں ٹوٹی اگرچہ اس سے مراد یہ ہے کہ گھر سے باہر نہ جاؤں گا۔

(الدر المختار و رد المحتار، کتاب الأیمان، مبحث مہم: فی تحقیق... إلخ، ج ۵، ص ۵۵۰)

☆ قسم کھائی کہ اس گھر میں نہ جاؤں گا پھر وہ مکان بالکل گر گیا اب اُس میں گیا تو قسم نہیں ٹوٹی یونہی اگر گرنے کے بعد پھر عمارت بنائی گئی اور اب گیا جب بھی قسم نہیں ٹوٹی اور اگر صرف چھت گری ہے دیواریں بدستور باقی ہیں تو قسم ٹوٹ گئی۔

(الدر المختار، کتاب الایمان، ج ۵، ص ۵۵۴)

☆ مسئلہ قسم کھائی کہ اس مسجد میں نہ جاؤں گا پھر وہ مسجد شہید ہو گئی اور گیا تو قسم ٹوٹ گئی یونہی اگر گرنے کے بعد پھر سے بنی تو جانے سے قسم ٹوٹ جائے گی۔

(الفتاویٰ الہندیۃ، کتاب الأیمان، الباب الثالث فی الیمین... إلخ، ج ۲، ص ۶۸)

☆ قسم کھائی کہ اس مسجد میں نہ جاؤں گا اور اُس مسجد میں کچھ اضافہ کیا گیا اور یہ شخص اُس حصہ میں گیا جواب بڑھایا گیا ہے تو قسم نہیں ٹوٹی اور اگر یہ کہا کہ فلاں محلہ کی مسجد میں نہ جاؤں گا یا وہ مسجد جن لوگوں کے نام سے مشہور ہے اُس نام کو ذکر کیا تو اس حصہ میں جو بڑھایا گیا ہے جانے سے بھی قسم ٹوٹ جائے گی۔

(الفتاویٰ الہندیۃ، کتاب الأیمان، الباب الثالث فی الیمین... إلخ، ج ۲، ص ۶۸)

☆ قسم کھائی کہ اس مکان میں نہیں جائے گا اور وہ مکان بڑھایا گیا تو اس حصہ میں جانے سے قسم نہیں ٹوٹی اور اگر یہ کہا کہ فلاں کے مکان میں نہیں جائے گا تو ٹوٹ جائے گی۔

(الفتاویٰ الہندیۃ، کتاب الأیمان، الباب الثالث فی الیمین... إلخ، ج ۲، ص ۶۸)

☆ قسم کھائی کہ اس مکان میں نہ جاؤں گا پھر اُس مکان کی چھت یا دیوار پر کسی دوسرے مکان پر سے یا سیڑھی لگا کر چڑھ گیا تو قسم نہیں ٹوٹی کہ بول چال میں اس مکان میں جاننا کہیں گے یونہی اگر مکان کے باہر درخت ہے اُس پر چڑھا اور جس شاخ پر ہے وہ اُس مکان کی سیدھ میں ہے کہ اگر گرے

تو اس مکان میں گرے گا تو اس شاخ پر چڑھنے سے بھی قسم نہیں ٹوٹی یونہی کسی مسجد میں نہ جانے کی قسم کھائی اور اُس کی دیوار یا چھت پر چڑھا تو قسم نہیں ٹوٹی۔

(الفتاویٰ الہندیہ، کتاب الأیمان، الباب الثالث فی الیمین... إلخ، ج ۲، ص ۶۸ والدر المختار ورد المحتار، کتاب الأیمان، باب الیمین فی الدخول... إلخ، مبحث مهم: فی تحقیق... إلخ، ج ۵، ص ۵۵۷)

☆ قسم کھائی کے اس مکان میں نہیں جاؤں گا اور اُس کے نیچے تہہ خانہ ہے جس سے گھر والے نفع اُٹھاتے ہیں تو تہہ خانہ میں جانے سے قسم نہیں ٹوٹے گی۔

☆ مکان میں نہ جانے کی قسم کھائی تو جس طرح بھی اس مکان میں جائے قسم ٹوٹ جائے گی خواہ دروازہ سے داخل ہو یا سیڑھی لگا کر دیوار سے اترے۔ اور اگر قسم کھائی کہ دروازہ سے نہیں جائیگا تو سیڑھی لگا کر دیوار سے اترنے میں قسم نہیں ٹوٹی۔ یونہی اگر کسی جانب کی دیوار ٹوٹ گئی ہے وہاں سے مکان کے اندر گیا جب بھی قسم نہیں ٹوٹی ہاں اگر دروازہ بنانے کے لئے دیوار توڑی گئی ہے اُس سے گیا تو ٹوٹ گئی اگر یوں قسم کھائی کہ اس دروازہ سے نہ جائیگا تو جو دروازہ بعد میں بنایا پہلے ہی سے کوئی دوسرا دروازہ تھا اس سے گیا تو قسم نہیں ٹوٹی۔

(الدر المختار، کتاب الأیمان، باب الیمین فی الدخول... إلخ، ج ۵، ص ۵۵۳-۵۵۹ و حاشیۃ الطحطاوی علی الدر المختار، کتاب الأیمان، باب الیمین فی الدخول... إلخ، ج ۲، ص ۳۴۳)

☆ قسم کھائی کہ مکان میں نہ جائیگا اور اُس کی چوکھٹ پر کھڑا ہوا اگر وہ چوکھٹ اس طرح ہے کہ دروازہ بند کرنے پر مکان سے باہر ہو جیسا عموماً مکان کے بیرونی دوازے ہوتے ہیں تو قسم نہیں ٹوٹی اور اگر دروازہ بند کرنے سے چوکھٹ اندر رہے تو قسم ٹوٹ گئی غرض یہ کہ مکان میں جانے کے یہ معنی ہیں کہ ایسی جگہ پہنچ جائے کہ دروازہ بند کرنے کے بعد وہ جگہ اندر ہو۔

☆ ایک قدم مکان کے اندر رکھا اور دوسرا باہر ہے یا چوکھٹ پر ہے تو قسم نہیں ٹوٹی اگرچہ اندر کا حصہ نیچا ہو۔ یونہی اگر قدم باہر ہوں اور سر اندر یا ہاتھ بڑھا کر کوئی چیز مکان میں سے اُٹھالی تو قسم نہیں ٹوٹی۔

☆ قسم کھائی تھی کہ مکان میں نہ جائیگا اور دوڑتا ہوا آ رہا تھا دروازہ پر پہنچ کر پھسلا اور مکان کے اندر چلا گیا یا آندھی کے دھکے سے بے اختیار مکان میں گیا یا کوئی شخص زبردستی پکڑ کر مکان کے اندر لے گیا تو ان سب صورتوں میں قسم نہیں ٹوٹی اور اگر اس کے حکم سے کوئی شخص اسے اُٹھا کر مکان میں لایا یا سواری پر آیا تو ٹوٹ گئی۔

(الجوہرۃ النیرۃ، کتاب الأیمان، الجزء الثانی، ص ۲۵۶ والفتاویٰ الہندیہ، کتاب الأیمان، الباب الثالث فی الیمین... إلخ، ج ۲، ص ۶۸، ۶۹)

☆ مگر پہلی صورت میں کہ بغیر اختیار جانا ہوا ہے اس سے قسم ابھی اس کے ذمہ باقی ہے یعنی اگر مکان سے نکل کر پھر خود جائے تو قسم ٹوٹ جائے گی۔
(الدر المختار، کتاب الأیمان، ج ۵، ص ۵۶۸)

☆ قسم کھائی کہ میری عورت فلاں شخص کی شادی میں نہیں جائے گی اور وہ عورت اس کے یہاں شادی سے قبل گئی تھی اور شادی میں بھی رہی تو قسم نہ ٹوٹی کہ شادی میں جانا نہ ہوا۔
(الدر المختار، کتاب الأیمان، ج ۵، ص ۵۷۲)

☆ قسم کھائی کہ تمہارے پاس آؤں گا تو اُس کے مکان یا اُس کی دوکان پر جانا ضرور ہے خواہ ملاقات ہو یا نہ ہو اسکی مسجد میں جانا کافی نہیں اور اگر اسکے مکان یا دوکان پر نہ گیا یہاں تک کہ ان میں کا ایک مر گیا تو اس کی زندگی کے آخر وقت میں قسم ٹوٹے گی کہ اب اُس کے پاس آنا نہیں ہو سکتا۔
(الدر المختار، کتاب الأیمان، ج ۵، ص ۵۷۲)

☆ قسم کھائی کہ میں تمہارے پاس کل آؤں گا اگر آنے پر قادر ہو تو اس سے مراد یہ ہے کہ بیمار نہ ہو یا کوئی مانع مثلاً جنون یا نسیان یا بادشاہ کی ممانعت وغیرہ پیش نہ آئے تو آؤں گا لہذا اگر بلا وجہ نہ آیا تو قسم ٹوٹ گئی۔
(الدر المختار، کتاب الأیمان، ج ۵، ص ۵۷۳)

☆ عورت سے کہا اگر میری اجازت کے بغیر گھر سے نکلی تو تجھے طلاق ہے تو ہر بار نکلنے کے لئے اجازت کی ضرورت ہے اور اجازت یوں ہوگی کہ عورت اُسے سنے اور سمجھے اگر اُس نے اجازت دی مگر عورت نے نہیں سنا اور چلی گئی تو طلاق ہوگئی۔ یونہی اگر اس نے ایسی زبان میں اجازت دی کہ عورت اس کو سمجھتی نہیں مثلاً عربی، فارسی میں کہا اور عورت عربی یا فارسی نہیں جانتی تو طلاق ہوگئی۔ یونہی اگر اجازت دی مگر کسی قرینہ سے معلوم ہوتا ہے کہ اجازت مراد نہیں ہے تو اجازت نہیں مثلاً غصہ میں جھڑکنے کے لئے کہا جا تو اجازت نہیں یا کہا جا مگر گئی تو خدا تیرا بھلا نہ کریگا تو یہ اجازت نہیں یا جانے کے لئے کھڑی ہوئی اُس نے لوگوں سے کہا چھوڑو اسے جانے دو تو اجازت نہ ہوئی۔ اور اگر دروازہ پر فقیر بولا اُس نے کہا فقیر کو ٹکڑا دیدے اگر دروازہ سے نکلے بغیر نہیں دے سکتی تو نکلنے کی اجازت ہے ورنہ نہیں اور اگر کسی رشتہ دار کے یہاں جانے کی اجازت دی مگر اُس وقت نہ گئی دوسرے وقت گئی تو طلاق ہوگئی۔ اور اگر ماں کے یہاں جانے کے لئے اجازت لی اور بھائی کے یہاں چلی گئی تو طلاق نہ ہوئی اور اگر عورت سے کہا اگر میری خوشی کے بغیر نکلی تو تجھ کو طلاق ہے تو اس میں سننے اور سمجھنے کی ضرورت نہیں۔ اور اگر کہا بغیر میرے علم کے گئی تو طلاق ہے پھر عورت نکلی اور شوہر نے نکلتے دیکھا یا اجازت دی مگر اُس وقت نہ گئی بعد میں گئی تو طلاق نہ ہوئی۔
(الدر المختار و رد المحتار، کتاب الأیمان، مطلب: لا تخرجی الا باذنی، ج ۵، ص ۵۷۴)

☆ قسم کھائی کہ بغیر اجازت زید میں نہیں نکلوں گا اور زید مر گیا تو قسم جاتی رہی۔

(رد المحتار، کتاب الأیمان، مطلب: لا تخرجی الا باذنی، ج ۵، ص ۵۷۵)

☆ عورت سے کہا خدا کی قسم تو بغیر میری اجازت کے نہیں نکلے گی تو ہر بار اجازت کی ضرورت اُسی وقت تک ہے کہ عورت اُس کے نکاح میں ہے نکاح جاتے رہنے کے بعد اب اجازت کی ضرورت نہیں۔
(رد المحتار، کتاب الأیمان، مطلب: لا تخرجی الا باذنی، ص ۵۷۵)

☆ قسم کھائی کہ دہلی نہیں جاؤں گا اور پنجاب کے ارادہ سے گھر سے نکلا اور دہلی راستہ میں پڑتی ہے اگر اپنے شہر سے نکلتے وقت نیت تھی کہ دہلی ہوتا ہوا پنجاب جاؤں گا تو قسم ٹوٹ گئی اور اگر یہ نیت تھی کہ دہلی نہ جاؤں گا مگر ایسی جگہ پہنچ کر دہلی ہو کر جانے کا ارادہ ہوا کہ وہاں سے نماز میں قصر شروع ہو گیا تو قسم نہیں ٹوٹی۔ اور اگر قسم میں یہ نیت تھی کہ خاص دہلی نہ جاؤں گا اور پنجاب جانے کے لئے نکلا اور دہلی ہو کر جانے کا ارادہ کیا تو قسم نہیں ٹوٹی۔
(بہار شریعت، حصہ ۹، صفحہ ۳۲۲)

☆ قسم کھائی کہ فلاں کے گھر نہیں جاؤں گا تو جس گھر میں وہ رہتا ہے اُس میں جانے سے قسم ٹوٹ گئی اگرچہ وہ مکان اُس کا نہ ہو بلکہ کرایہ پر یا عاریۃً (بغیر کرایہ) اُس میں رہتا ہو۔ یونہی جو مکان اُس کی ملک میں ہے اگرچہ اس میں جانے سے بھی قسم ٹوٹ جائیگی۔
(الفتاویٰ الہندیۃ، کتاب الأیمان، الباب الثالث فی الیمین علی الدخول والسکنی وغیرہا، ج ۲، ص ۷۰)

☆ قسم کھائی کہ فلاں کی دوکان میں نہیں جاؤں گا تو اگر اس شخص کی دو دوکانیں ہیں ایک میں خود بیٹھتا ہے اور ایک کرایہ پر دیدی ہے تو اب اُس میں جانے سے قسم ٹوٹ جائیگی کہ اس صورت میں دوکان سے مراد سکونت کی جگہ نہیں بلکہ وہ جو اس کی ملک میں ہے۔
(الفتاویٰ الہندیۃ، کتاب الأیمان، الباب الثالث فی الیمین علی الدخول والسکنی وغیرہا، ج ۲، ص ۷۱)

☆ قسم کھائی کہ زید کے مکان میں نہیں جائیگا اور ایسے مکان میں گیا جو زید اور دوسرے کی شرکت میں ہے اگر زید اُس مکان میں رہتا ہے تو قسم ٹوٹ گئی اور رہتا نہ ہو تو نہیں۔
(الفتاویٰ الہندیۃ، کتاب الأیمان، الباب الثالث فی الیمین علی الدخول والسکنی وغیرہا، ج ۲، ص ۷۱)

☆ قسم کھائی کہ فلاں کے مکان میں نہیں جائے گا اور اُس کے اصطبل میں گیا تو قسم نہیں ٹوٹی۔
(البحر الرائق، کتاب الأیمان، باب الیمین... إلخ، ج ۴، ص ۵۰۸)

کھانے پینے کی قسم کا بیان

جو چیز ایسی ہو کہ چبا کر حلق سے اُتاری جاتی ہو اُس کے حلق سے اُتارنے کو کھانا کہتے ہیں اگرچہ اس نے بغیر چبائے اُتاری اور پتلی چیز بہتی ہوئی کو حلق سے اُتارنے کو پینا کہتے ہیں مگر صرف اتنی ہی بات پر اقتصار (کفایت) نہ کرنا چاہیے بلکہ محاورات کا ضرور خیال کرنا ہو گا کہ کہاں کھانے کا لفظ بولتے ہیں اور کہاں پینے کا کہ قسم کا دارودمدار بول چال پر ہے۔

☆ اردو میں دودھ پینے کو بھی دودھ کھانا کہتے ہیں لہذا اگر قسم کھائی کہ دودھ نہیں کھاؤں گا تو پینے سے بھی قسم ٹوٹ جائیگی اور اگر کوئی ایسی چیز کھائی جس میں دودھ ملا ہوا ہے مگر اُس کا مزہ محسوس نہیں ہوتا تو اُس کے کھانے سے قسم نہیں ٹوٹی۔ (بہار شریعت، حصہ ۹، صفحہ ۳۳۳)

☆ قسم کھائی کہ دودھ یا سرکہ یا شوربا نہیں کھائیگا اور روٹی سے لگا کر کھایا تو قسم ٹوٹ گئی اور خالی سرکہ پی گیا تو قسم نہیں ٹوٹی کہ اس کو کھانا نہ کہیں گے بلکہ یہ پینا ہے۔ (البحر الرائق، کتاب الأیمان، باب الیمین فی الأکل... إلخ، ج ۴، ص ۵۳۳)

☆ قسم کھائی کہ یہ روٹی نہ کھائیگا اور اُسے سکھا کر کوٹ کر پانی میں گھول کر پی گیا تو قسم نہیں ٹوٹی کہ یہ کھانا نہیں ہے پینا ہے۔ (البحر الرائق، کتاب الأیمان، باب الیمین فی الأکل... إلخ، ج ۴، ص ۵۳۳)

☆ قسم کھائی کہ یہ انڈا یا یہ اخروٹ نہیں کھائیگا اور اُسے بغیر چبائے ہوئے نگل گیا تو قسم ٹوٹ گئی اور اگر قسم کھائی کہ یہ انگور یا انار نہیں کھائیگا اور چوس کر عرق پی گیا اور فضلہ پھینک دیا تو قسم ٹوٹ گئی کہ اس کو عرف میں کھانا کہتے ہیں۔ یونہی اگر شکر نہ کھانے کی قسم کھائی تھیں اور اسے منہ میں رکھ کر جو گھلتی گئی حلق سے اُتار تا گیا قسم ٹوٹ گئی۔ (الدر المختار، کتاب الأیمان، باب الیمین فی الأکل... إلخ، ج ۵، ص ۵۸۵)

☆ چکھنے کے معنی ہیں کسی چیز کو منہ میں رکھ کر اُس کا مزہ معلوم کرنا اور اُردو محاورہ میں اکثر مزہ دریافت کرنے کے لئے تھوڑا سا کھالینے یا پانی لینے کو چکھنا کہتے ہیں اگر قرینہ سے یہ بات معلوم ہو کہ اس کلام میں چکھنے سے مراد تھوڑا سا کھا کر مزہ معلوم کرنا ہے تو یہ مراد لیں گے۔ مثلاً کوئی شخص کچھ کھا رہا ہے اُس نے دوسرے کو بلایا اس نے انکار کیا اُس نے کہا ذرا کچھ کر تو دیکھو کیسی ہے تو یہاں چکھنے سے مراد تھوڑی سی کھالینا ہے اور اگر قرینہ نہ ہو تو مطلقاً مزہ معلوم کرنے کے لئے منہ میں رکھنا مراد ہو گا کہ اس معنی میں بھی یہ لفظ بولا جاتا ہے مگر اگر پانی کی نسبت قسم کھائی کہ اسے نہیں چھکوں گا پھر نماز کے لئے اُس سے کلی کی تو قسم نہیں ٹوٹی کہ کلی کرنا نماز کے لیے ہے مزہ معلوم کرنے کے لئے نہیں اگرچہ مزہ بھی معلوم ہو جائے۔

(بہار شریعت، حصہ ۹، صفحہ ۳۳۳)

☆ قسم کھائی کہ یہ ستونہ نہیں کھائے گا اور اُسے گھول کر پیا یا قسم کھائی کہ یہ ستونہ نہیں پئے گا اور گوندھ کر کھایا یا ویسا ہی پھانک لیا تو قسم نہیں

ٹوٹی۔ (الفتاویٰ الہندیہ، کتاب الأیمان، الباب الخامس فی الیمین علی الأکل... إلخ، ج ۲، ص ۸۱)

☆ آم وغیرہ کسی درخت کی نسبت کہا کہ اس میں سے کچھ نہ کھاؤں گا تو اُس کے پھل کھانے سے قسم ٹوٹ جائے گی کہ خود درخت کھانے کی چیز نہیں لہذا اس سے مراد اُس کا پھل کھانا ہے۔ یونہی پھل کو نچوڑ کر جو نکلا وہ کھایا جب بھی قسم ٹوٹ گئی اور اگر پھل کو نچوڑ کر اُسکی کوئی چیز بنائی گئی ہو جیسے انگور سے سرکہ بناتے ہیں تو اس کے کھانے سے قسم نہیں ٹوٹی اور اگر صورت مذکورہ میں تکلف کر کے کسی نے اُس درخت کا کچھ حصہ چھال وغیرہ کھالیا تو قسم نہیں ٹوٹی اگرچہ یہ نیت بھی ہو کہ درخت کا کوئی جز نہ کھاؤں گا اور اگر وہ درخت ایسا ہو جس میں پھل ہوتا ہی نہ ہو یا ہوتا ہے مگر کھایا نہ جاتا ہو تو اس کی قیمت سے کوئی چیز خرید کر کھانے سے قسم ٹوٹ جائیگی کہ اُسکے کھانے سے مراد اُس کی قیمت سے کوئی چیز خرید کر کھانا ہے۔

(الدر المختار، کتاب الأیمان، باب الیمین فی الأکل... إلخ، ج ۵، ص ۵۸۷-۵۸۹ والبحر الرائق، کتاب الأیمان، باب الیمین فی الأکل... إلخ، ج ۴، ص ۵۳۲، وغیرہما)

☆ قسم کھائی کہ اس گائے یا بکری سے کچھ نہ کھائے گا تو اس کا دودھ دہی یا مکھن یا گھی کھانے سے قسم نہیں ٹوٹے گی اور گوشت کھانے سے ٹوٹ جائے گی۔

☆ قسم کھائی کہ یہ آٹا نہیں کھائیگا اور اس کی روٹی یا اور کوئی بنی ہوئی چیز کھائی تو قسم ٹوٹ گئی اور خود آٹا ہی پھانک لیا تو نہیں۔

(البحر الرائق، کتاب الأیمان، باب الیمین... إلخ، ج ۴، ص ۵۴۰. ورد المختار، کتاب الأیمان، باب الیمین فی الأکل... إلخ، مطلب: اذا تعذرت الحقیقة... إلخ، ج ۵، ص ۵۸۷)

☆ قسم کھائی کہ روٹی نہیں کھائیگا تو اس جگہ جس چیز کی روٹی لوگ کھاتے ہیں اُس کی روٹی سے قسم ٹوٹے گی مثلاً ہندوستان میں گہیوں جو، جوار، باجرا، مکا (مکئی) کی روٹی پکائی جاتی ہے تو چاول کی روٹی سے قسم نہیں ٹوٹے گی اور جہاں چاول کی روٹی لوگ کھاتے ہوں وہاں کے کسی شخص نے قسم کھائی تو چاول کی روٹی کھانے سے قسم ٹوٹ جائے گی۔

(بہار شریعت، حصہ ۹، صفحہ ۳۳۵)

☆ قسم کھائی کہ اس بچھیا کا گوشت نہیں کھائیگا پھر جب وہ جوان ہو گئی اُس وقت اُس کا گوشت کھایا تو قسم ٹوٹ گئی۔

(الدر المختار، کتاب الأیمان، باب الیمین فی الأکل... إلخ، ج ۵، ص ۵۸۹)

☆ قسم کھائی کہ گوشت نہیں کھائے گا تو مچھلی کھانے سے قسم نہیں ٹوٹے گی اور اونٹ، گائے بھینس، بھیڑ، بکری اور پرند وغیرہ جن کا گوشت کھایا جاتا ہے اگر اُن کا گوشت کھایا ٹوٹ جائے گی خواہ شوربے دار ہو یا بھنا ہو یا کوفتہ اور کچا گوشت یا صرف شوربا کھایا تو نہیں ٹوٹی۔ یونہی کلیجی، تلی، پھپھڑا، دل، گردہ اور جھڑی، دُنبہ کی چکی کے کھانے سے بھی نہیں ٹوٹے گی کہ ان چیزوں کو عرف میں گوشت نہیں کہتے اور اگر کسی جگہ ان چیزوں کا بھی گوشت میں شمار ہو تو وہاں ان کے کھانے سے بھی ٹوٹ جائے گی۔

(الدر المختار وورد المختار، کتاب الأیمان، باب الیمین... إلخ، مطلب: حلف لا یأکل لحمًا، ج ۵، ص ۵۹۳-۵۹۵)

☆ قسم کھائی کہ بیل کا گوشت نہیں کھائیگا تو گائے کے گوشت سے قسم نہیں ٹوٹے گی اور گائے کے گوشت نہ کھانے کی قسم کھائی تو بیل کا گوشت کھانے سے ٹوٹ جائیگی کہ بیل کے گوشت کو بھی لوگ گائے کا گوشت کہتے ہیں اور بھینس کے گوشت سے نہیں ٹوٹے گی۔ اور بھینس کے گوشت کی قسم کھائی تو گائے بیل کے گوشت سے نہیں ٹوٹے گی اور بڑا گوشت کہا تو ان سب کو شامل ہے۔ اور بکری کا گوشت کہا تو بکرے کے گوشت سے بھی قسم ٹوٹ جائیگی کہ دونوں کو بکری کا گوشت کہتے ہیں۔ یونہی بھیڑ کا گوشت کہا تو مینڈھے کو بھی شامل ہے اور ذنبہ ان میں داخل نہیں اگرچہ ذنبہ اسی کی ایک قسم ہے اور چھوٹا گوشت ان سب کو شامل ہے۔

(البحر الرائق، کتاب الأیمان، باب الیمین فی الأکل... إلخ، ج ۴، ص ۵۳۹)

☆ قسم کھائی کہ گوشت نہیں کھائے گا اور کسی خاص گوشت کی نیت ہے تو اُس کے سوا دوسرا گوشت کھانے سے نہیں ٹوٹے گی۔ یونہی قسم کھائی کہ کھانا نہیں کھائیگا اور خاص کھانا مراد لیا تو دوسرا کھانا کھانے سے قسم نہیں ٹوٹے گی۔

(الفتاویٰ الہندیۃ، کتاب الأیمان، الباب الخامس فی الیمین علی الأکل... إلخ، ج ۲، ص ۸۳)

☆ قسم کھائی کہ روٹی نہیں کھائیگا تو پراٹھے، پوریاں، سمو سے، بسکٹ، شیر مال، کچے، ڈبل روٹی کھانے سے قسم نہیں ٹوٹے گی کہ ان کو روٹی نہیں کہتے اور تنوری روٹی یا چپاتی یا موٹی روٹی یا پیلن (کڑی کا وہ گول اوزار جس سے روٹی کو بڑھاتے ہیں) سے بنائی ہوئی روٹی کھانے سے قسم ٹوٹ جائے گی۔

(الدر المختار و رد المحتار کتاب الأیمان، باب الیمین فی الأکل... إلخ، مطلب: لایأکل ہذا البین، ج ۵، ص ۵۹۸)

☆ قسم کھائی کہ فلاں کا کھانا نہیں کھائے گا اور اُس کے یہاں کا سرکہ یا نمک کھایا تو قسم نہیں ٹوٹی۔

(رد المحتار، کتاب الأیمان، باب الیمین فی الأکل... إلخ، مطلب: لایأکل طعاما، ج ۵، ص ۶۰۰)

☆ قسم کھائی کہ فلاں کا کھانا نہیں کھائیگا اور شخص کھانا بیچا کرتا ہے اس نے خرید کر کھالیا تو قسم ٹوٹ گئی کہ اُس کے کھانے سے مراد اُس سے خرید کر کھانا کھانا ہے اور کھانا بیچنا اُس کا کام نہ ہو تو مراد وہ کھانا ہے جو اُس کی ملکیت میں ہے لہذا خرید کر کھانے سے قسم نہیں ٹوٹے گی۔

(رد المحتار، کتاب الأیمان، باب الیمین فی الأکل... إلخ، مطلب: حلف لایکلم عبد فلان... إلخ، ج ۵، ص ۶۳۴)

☆ قسم کھائی کہ کھانا نہیں کھائیگا تو وہ کھانا مراد ہے جس کو عادت کھاتے ہیں لہذا اگر مردار کا گوشت کھایا تو قسم نہیں ٹوٹی۔

(الدر المختار، کتاب الأیمان، باب الیمین فی الأکل... إلخ، ج ۵، ص ۶۰۰)

☆ قسم کھائی کہ سری نہیں کھائے گا اور اُس کی یہ نیت ہو کہ بکری گائے مرغ مچھلی وغیرہ کسی جانور کا سر نہیں کھائیگا تو جس چیز کا سر کھائے گا قسم ٹوٹ جائے گی اور اگر نیت نہ ہو تو گائے اور بکری کے سر کھانے سے قسم ٹوٹے گی اور چڑیا ٹڈی مچھلی وغیرہ جانوروں کے سر کھانے سے نہیں ٹوٹے گی۔

(الفتاویٰ الہندیۃ، کتاب الأیمان، الباب الخامس فی الیمین علی الأکل... إلخ، ج ۲، ص ۸۷، وغیرہ)

☆ میوہ (پھل) نہ کھانے کی قسم کھائی تو مراد سیب، ناشپاتی، آڑو، انگور، انار، آم، امرود وغیرہ ہیں جن کو عرف میں میوہ کہتے ہیں کھیرا، کڑی،

گاجر، وغیرہ کو میوہ نہیں کہتے۔

(الدر المختار و رد المحتار، کتاب الأیمان، باب الیمین فی الأکل... إلخ، مطلب: لایأکل فاکھۃ، ج ۵، ص ۶۰۱)

☆ قسم کھائی کہ نمک نہیں کھائیگا اور ایسی چیز کھائی جس میں نمک پڑا ہوا ہے تو قسم نہیں ٹوٹی اگرچہ نمک کا مزہ محسوس ہوتا ہو اور روٹی وغیرہ کو نمک لگا کر کھایا تو قسم ٹوٹ جائیگی ہاں اگر اُس کے کلام سے یہ سمجھا جاتا ہو کہ نمکین کھانا مراد ہے تو پہلی صورت میں بھی قسم ٹوٹ جائیگی۔

(الفتاویٰ الہندیۃ، کتاب الأیمان، الباب الخامس فی الیمین علی الأکل... إلخ، ج ۲، ص ۸۷، وغیرہ)

☆ قسم کھائی کہ مرچ نہیں کھائیگا اور گوشت وغیرہ کوئی ایسی چیز کھائی جس میں مرچ ہے اور مرچ کا مزہ محسوس ہوتا ہے تو قسم ٹوٹ گئی ضرورت نہیں کہ مرچ کھائے تو قسم ٹوٹے۔

(الدر المختار، کتاب الأیمان، باب الیمین فی الأکل... إلخ، ج ۲، ص ۶۰۳)

☆ جس کھانے کی نسبت قسم کھائی کہ اس کو نہیں کھائے گا یا پانی کی نسبت کہ اس کو نہیں پیئے گا اگر وہ اتنا ہے کہ ایک مجلس میں کھا سکتا ہے اور ایک پیاس میں پی سکتا ہے تو جب تک کل نہ کھائے پیئے قسم نہیں ٹوٹے گی۔ مثلاً قسم کھائی کہ یہ روٹی نہیں کھائے گا اور روٹی ایسی ہے کہ ایک مجلس میں پوری کھا سکتا ہے تو اُس روٹی کا ٹکڑا کھانے سے قسم نہیں ٹوٹے گی۔ یونہی قسم کھائی کہ اس گلاس کا پانی نہیں پیئے گا تو ایک گھونٹ پینے سے نہیں ٹوٹی۔ اور اگر کھانا اتنا ہے کہ ایک مجلس میں نہیں کھا سکتا تو اس میں سے ذرا سا کھانے سے بھی قسم ٹوٹ جائیگی مثلاً قسم کھائی کہ اس گائے کا گوشت نہیں کھائیگا اور ایک بوٹی کھائی قسم ٹوٹ گئی۔ یونہی قسم کھائی کہ اس مٹکے کا پانی پیوں گا اور مٹکا پانی سے بھرا ہے تو ایک گھونٹ سے بھی ٹوٹ جائیگی۔ اور اگر یوں کہا کہ یہ روٹی مجھ پر حرام ہے تو اگرچہ ایک مجلس میں وہ روٹی کھا سکتا ہو مگر اُس کا ٹکڑا کھانے سے بھی کفارہ لازم ہو گا۔ یونہی یہ پانی مجھ پر حرام ہے اور ایک گھونٹ پی لیا تو کفارہ واجب ہو گیا اگرچہ وہ ایک پیاس کا بھی نہ ہو۔

(الفتاویٰ الہندیۃ، کتاب الأیمان، ج ۲، ص ۸۳، ۸۵)

☆ قسم کھائی کہ زید کی کمائی نہیں کھائے گا اور زید کو کوئی چیز وراثت میں ملی تو اس کے کھانے سے قسم نہیں ٹوٹے گی۔ اور اگر زید نے کوئی چیز خریدی یا ہبہ یا صدقہ میں کوئی چیز ملی اور زید نے اُسے قبول کر لیا تو اسکے کھانے سے قسم ٹوٹ جائیگی۔ اور اگر زید سے میں نے کوئی چیز خرید کر کھائی تو نہیں ٹوٹی۔ اور اگر زید مر گیا اور اُس کی کمائی کا مال زید کے وراثت کے یہاں کھایا یا یہ قسم کھانے والا خود ہی وارث ہے اور کھالیا تو قسم ٹوٹ گئی۔

(الفتاویٰ الہندیۃ، کتاب الأیمان، الباب الخامس فی الیمین علی الأکل... إلخ، ج ۲، ص ۸۸)

☆ قسم اُس وقت صحیح ہوگی کہ جس چیز کی قسم کھائی ہو وہ زمانہ آئندہ میں پائی جاسکے یعنی عقلاً ممکن ہو اگرچہ عادۃً محال ہو مثلاً یہ قسم کھائی کہ میں آسمان پر چڑھوں گا یا اس مٹی کو سونا کر دوں گا تو قسم ہوگئی اور اُسی وقت ٹوٹ بھی گئی۔ یونہی قسم کے باقی رہنے کی بھی یہ شرط ہے وہ کام اب بھی ممکن ہو لہذا اگر اب ممکن نہ رہا تو قسم جاتی رہی مثلاً قسم کھائی کہ میں تمہارا روپیہ کل ادا کروں گا اور کل کے آنے سے پہلے ہی مر گیا تو اگرچہ قسم صحیح ہوگئی تھی مگر اب قسم نہ رہی کہ وہ رہا ہی نہیں اس قاعدہ کے جاننے کے بعد اب یہ دیکھئے کہ اگر قسم کھائی کہ میں اس کوزہ کا پانی آج پیوں گا اور کوزہ میں پانی نہیں ہے یا تھا مگر رات کے آنے سے پہلے اُس میں کا پانی گر گیا یا اس نے گر دیا تو قسم نہیں ٹوٹی کہ پہلی صورت میں قسم صحیح نہ ہوئی اور دوسری صورت میں صحیح تو ہوئی مگر

باقی نہ رہی۔ یونہی اگر کہا میں اس کو زہ کا پانی پیوں گا اور اُس میں پانی اُس وقت نہیں ہے تو نہیں ٹوٹی مگر جبکہ یہ معلوم ہے کہ پانی نہیں ہے اور پھر قسم کھائی تو گنہگار ہوا اگرچہ کفارہ لازم نہیں اور اگر پانی تھا اور گر گیا یا گروایا تو قسم ٹوٹ گئی اور کفارہ لازم۔

(الدر المختار و رد المحتار، کتاب الأیمان، باب اليمين في الأكل... إلخ، مطلب: حلف لا يشرب... إلخ، ج ۵، ص ۶۱۷-۶۲۰ والبحر الرائق، کتاب الأیمان، باب اليمين في الأكل... إلخ، ج ۴، ص ۵۵۲-۵۵۳)

☆ عورت سے کہا اگر تو نے کل نماز نہ پڑھی تو تجھ کو طلاق ہے صبح کو عورت کو حیض آگیا طلاق نہ ہوئی۔ یونہی عورت سے کہا کہ جو روپیہ تو نے میری جیب سے لیا ہے اگر اُس میں نہ رکھے گی تو طلاق ہے اور دیکھا تو روپیہ جیب ہی میں موجود ہے طلاق نہ ہوئی۔

(الدر المختار، کتاب الأیمان، باب اليمين في الأكل... إلخ، ج ۵، ص ۶۱۸)

کلام کے متعلق قسم کا بیان

☆ یہ کہا کہ تم سے یا فلاں سے کلام کرنا مجھ پر حرام ہے اور کچھ بھی بات کی تو کفارہ لازم ہو گیا۔ (الدر المختار، کتاب الأیمان، ج ۵، ص ۵۳۰)

☆ قسم کھائی کہ اس بچے سے کلام نہ کریگا اور اسکے جوان یا بوڑھے ہونے کے بعد کلام کیا تو قسم ٹوٹ گئی اور اگر کہا کہ بچے سے کلام نہ کروں گا اور جوان یا بوڑھے سے کلام کیا تو نہیں ٹوٹی۔

(الفتاویٰ الہندیہ، کتاب الأیمان، الباب السادس في اليمين على الكلام، ج ۲، ص ۱۰۱ والدر المختار، کتاب الأیمان، باب اليمين في الأكل... إلخ، ج ۵، ص ۵۸۹-۵۹۱)

☆ قسم کھائی کہ زید سے کلام نہ کریگا اور زید سو رہا تھا اور اس نے پکارا اگر پکارنے سے جاگ گیا تو قسم ٹوٹ گئی اور بیدار نہ ہوا تو نہیں۔ اور اگر جاگ رہا تھا اور اُس نے پکارا اگر اتنی آواز تھی کہ سُن سکے اگرچہ بہرے ہونے یا کام میں مشغول ہونے یا شور کی وجہ سے نہ سنا تو قسم ٹوٹ گئی اور اگر دور تھا اور اتنی آواز سے پکارا کہ سُن نہیں سکتا تو نہیں ٹوٹی۔ اور اگر زید کسی مجمع میں تھا اس نے اُس مجمع کو سلام کیا تو قسم ٹوٹ گئی ہاں اگر نیت یہ ہو کہ زید کے سوا اوروں کو سلام کرتا ہے تو نہیں ٹوٹی۔ اور نماز کا سلام کلام نہیں ہے لہذا اس سے قسم نہیں ٹوٹے گی خواہ زید داہنی طرف ہو یا بائیں طرف۔ یونہی اگر زید امام تھا اور یہ مقتدی اس نے اُس کی غلطی پر سبحان اللہ کہا یا لقمہ دیا تو قسم نہیں ٹوٹی۔ اور اگر یہ نماز میں نہ تھا اور لقمہ دیا یا اُس کی غلطی پر سبحان اللہ کہا تو قسم ٹوٹ گئی۔ (البحر الرائق، کتاب الأیمان، باب اليمين في الأكل... إلخ، ج ۴، ص ۵۵۷-۵۵۹)

☆ قسم کھائی کہ زید سے بات نہ کروں گا اور کسی کام کو اُس سے کہنا ہے اس نے کسی دوسرے کو مخاطب کر کے کہا اور مقصود زید کو سنانا ہے تو قسم نہیں ٹوٹی۔ یونہی اگر عورت سے کہا کہ تو نے اگر میری شکایت اپنے بھائی سے کی تو تجھ کو طلاق ہے عورت کا بھائی آیا اور اس کے سامنے عورت نے بچے سے اپنے شوہر کی شکایت کی اور مقصود بھائی کو سنانا ہے تو طلاق نہ ہوئی۔ (البحر الرائق، کتاب الأیمان، باب اليمين في الأكل... إلخ، ج ۴، ص ۵۵۸-۵۵۹)

☆ کلام نہ کرنے کی قسم کھائی تو خط بھیجنے یا کسی کے ہاتھ کچھ کہلا کر بھیجنے یا اشارہ کرنے سے قسم نہیں ٹوٹے گی۔

(الفتاویٰ الہندیہ، کتاب الأیمان، الباب السادس في اليمين على الكلام، ج ۲، ص ۹۷)

الرضا ترانہ وقفہ اکیڈمی آن لائن

ناظرہ کے ساتھ تجوید اور فقہ، فرض علوم کورس، علم حدیث کورس
داخلہ کے لیے وٹس ایپ نمبر: +923471992267



Youtube: Al Raza Quran o Fiqh Academy

Website: www.arqfacademy.com

Facebook Group: Fiqhi Group

Facebook Page: Al Raza Quran o Fiqh Academy

☆ قسم کھائی کہ زید سے کلام نہ کرے گا اور زید نے دورازہ پر آکر کُنڈی کھٹکھٹائی اس نے کہا کون ہے یا کون تو قسم نہیں ٹوٹی اور اگر کہا آپ کون صاحب ہیں یا تم کون ہو تو ٹوٹ گئی۔ یونہی اگر زید نے پکارا اور اس نے کہا ہاں یا کہا حاضر ہوا یا اُس نے کچھ پوچھا اس نے جواب میں ہاں کہا تو قسم ٹوٹ گئی۔

(الفتاویٰ الہندیۃ، کتاب الأیمان، الباب السادس فی الیمین علی الکلام، ج ۲، ص ۹۸)

☆ قسم کھائی کہ بی بی سے کلام نہ کریگا اور گھر میں عورت کے سوا دوسرا کوئی نہیں ہے یہ گھر میں آیا اور کہا یہ چیز کس نے رکھی ہے یا کہا یہ چیز کہاں ہے تو قسم ٹوٹ گئی اور اگر گھر میں کوئی اور بھی ہے تو نہیں ٹوٹی یعنی جبکہ اُس کی نیت عورت سے پوچھنے کی نہ ہو۔

(الفتاویٰ الہندیۃ، کتاب الأیمان، الباب السادس فی الیمین علی الکلام، ج ۲، ص ۹۸)

☆ قسم کھائی کہ کلام نہ کرے گا تو قرآن مجید پڑھنے یا سبحان اللہ کہنے یا اور کوئی وظیفہ پڑھنے سے قسم نہیں ٹوٹے گی۔ اور اگر قسم کھائی کہ قرآن مجید نہ پڑھے گا تو نماز میں یا بیرون نماز پڑھنے سے قسم ٹوٹ جائے اور اگر اس صورت میں بسم اللہ پڑھی اور نیت میں وہ بسم اللہ ہے جو سورۃ نمل کی جز ہے تو ٹوٹ گئی ورنہ نہیں۔

(الدر المختار، کتاب الأیمان، باب الیمین فی الأکل... إلخ، ج ۵، ص ۶۲۷)

☆ قسم کھائی کہ قرآن کی فلاں سورت نہ پڑھے گا اور اُسے اول سے آخر تک دیکھتا گیا اور جو کچھ لکھا ہے اُسے سمجھا تو قسم نہیں ٹوٹی اور اگر قسم کھائی کہ فلاں کتاب نہ پڑھے گا اور یونہی کیا تو امام محمد رحمہ اللہ تعالیٰ کے نزدیک ٹوٹ جائے گی اور ہمارے یہاں کے عرف سے یہی مناسب ہے۔

(ردالمحتار، کتاب الأیمان، باب الیمین فی الأکل... إلخ، مطلب مہم: لا یکلمہ... إلخ، ج ۵، ص ۶۲۸)

☆ کسی نے اپنی عورت کو اجنبی شخص سے کلام کرتے دیکھا اُس نے کہا اگر تو اب کسی اجنبی سے کلام کرے گی تو تجھ کو طلاق ہے پھر عورت نے کسی ایسے شخص سے کلام کیا جو اُس گھر میں رہتا ہے مگر محارم میں سے نہیں یا کسی رشتہ دار غیر محرم سے کلام کیا تو طلاق ہو گئی۔

(الفتاویٰ الہندیۃ، کتاب الأیمان، الباب السادس فی الیمین علی الکلام، ج ۲، ص ۱۰۱)

☆ کچھ لوگ کسی جگہ بیٹھے ہوئے بات کر رہے تھے ان میں سے ایک نے کہا جو شخص اب بولے اُس کی عورت کو طلاق ہے پھر خود ہی بولا تو اُس کی عورت کو طلاق ہو گئی۔

(الفتاویٰ الہندیۃ، کتاب الأیمان، الباب السادس فی الیمین علی الکلام، ج ۲، ص ۱۰۲)

☆ قسم کھائی کہ زید سے کلام نہ کرو گا پھر زید نے اُسے خوشی کی کوئی خبر سنائی اُس نے الحمد للہ یا رنج کی سنائی اُس نے کہا انا للہ تو قسم نہیں ٹوٹی اور زید کی چیونٹ پر یرحمک اللہ کہا تو ٹوٹ گئی۔

(الفتاویٰ الہندیۃ، کتاب الأیمان، الباب السادس فی الیمین علی الکلام، ج ۲، ص ۹۹، ۱۰۲)

طلاق دینے کی قسم

☆ اگر کہا پہلی عورت جو میرے نکاح میں آئے اُسے طلاق ہے تو اس کہنے کے بعد جس عورت سے پہلے نکاح ہو گا اُسے طلاق پڑ جائے گی اور نصف مہر واجب ہو گا۔

(بہار شریعت، حصہ ۹، صفحہ ۳۴۸)

☆ اگر کہا کہ پچھلی عورت جو میرے نکاح میں آئے اُسے طلاق ہے اور دو یا زیادہ نکاح کئے تو جس سے آخر میں نکاح ہوا نکاح ہوتے ہی اُسے طلاق پڑ جائیگی مگر اس کا علم اُس وقت ہو گا جب وہ شخص مرے کیونکہ جب تک زندہ ہے یہ نہیں کہا جاسکتا کہ یہ پچھلی ہے کیونکہ ہو سکتا ہے کہ اس کے بعد اور نکاح کر لے۔ لہذا اُس کے مرنے کے بعد جب معلوم ہوا کہ یہ پچھلی ہے تو نصف مہر بوجہ طلاق پائے گی۔ اور اگر وطی ہوئی ہے تو پورا مہر بھی لے گی۔ اور اس کی عدت حیض سے شمار ہوگی۔ اور عدت میں سوگ نہ کریگی اور شوہر کی میراث نہ پائے گی۔ اور اگر اس صورت مذکورہ میں اُس نے ایک عورت سے نکاح کیا پھر دوسری سے کیا پھر پہلی کو طلاق دیدی پھر اس سے نکاح کیا تو اگرچہ اس سے ایک بار نکاح آخر میں کیا ہے مگر اس کو طلاق نہ ہوگی بلکہ دوسری کو ہوگی کہ جب اس سے ایک بار نکاح کیا تو یہ پہلی ہو چکی اسے پچھلی نہیں کہہ سکتے اگرچہ دوبارہ نکاح اس سے آخر میں ہوا ہے۔

(البحر الرائق، کتاب الأیمان، باب الیمین فی الطلاق والعتاق، ج ۴، ص ۵۷۵ والدر المختار، کتاب الأیمان، باب الیمین فی الطلاق والعتاق، ج ۵، ص ۶۲۶)

☆ یہ کہا کہ اگر میں گھر میں جاؤں تو میری عورت کو طلاق ہے پھر قسم کھائی کہ عورت کو طلاق نہیں دیگا اسکے بعد گھر میں گیا تو عورت کو طلاق ہو گئی مگر قسم نہیں ٹوٹی اور اگر پہلے طلاق دینے کی قسم کھائی پھر یہ کہا کہ اگر میں گھر میں جاؤں تو عورت کو طلاق ہے اور گھر میں گیا تو قسم بھی ٹوٹی اور طلاق بھی ہو گئی۔

(الفتاویٰ الہندیہ، کتاب الأیمان، الباب السابع فی الیمین فی الطلاق والعتاق، ج ۲، ص ۱۱۱)

☆ قسم کھائی کہ نکاح نہ کرے گا اور دوسرے کو اپنے نکاح کا وکیل کیا تو قسم ٹوٹ جائے گی اگرچہ یہ کہے کہ میرا مقصد یہ تھا کہ زبان سے ایجاب و قبول نہ کروں گا۔

(الفتاویٰ الہندیہ، کتاب الأیمان، الباب السابع فی الیمین فی الطلاق والعتاق، ج ۲، ص ۱۱۱)

عورت سے کہا اگر توجہ نہ تھے طلاق ہے اور مرد یا کچا بچہ (چار ماہ کے بعد) پیدا ہوا تو وہ طلاق ہو گئی ہاں اگر ایسا کچا بچہ پیدا ہوا جس کے اعضاء نہ بنے ہوں تو طلاق نہ ہوئی۔

(البحر الرائق، کتاب الأیمان، باب الیمین فی الطلاق والعتاق، ج ۴، ص ۵۷۳)

خرید و فروخت و نکاح وغیرہ کی قسم

☆ قسم کھائی کہ فلاں چیز نہیں خریدے گا یا نہیں بیچے گا اور نیت یہ ہے کہ نہ خود اپنے ہاتھ سے خریدے بیچے گا نہ دوسرے سے یہ کام لے گا اور دوسرے سے خریدوائی یا بیچوائی تو قسم ٹوٹ گئی کہ ایسی نیت کر کے اس نے خود اپنے اوپر سختی کر لی۔ یونہی اگر ایسی نیت تو نہیں ہے مگر یہ قسم کھانے والا اُن لوگوں میں ہے کہ ایسی چیز اپنے ہاتھ سے خریدتے بیچتے نہیں ہیں تو اب بھی دوسرے سے خریدوانے بیچوانے سے قسم ٹوٹ جائیگی۔ اور اگر وہ شخص کبھی خود خریدتا اور کبھی دوسرے سے خریدواتا ہے تو اگر اکثر خود خریدتا ہے تو وکیل کے خریدنے سے نہیں ٹوٹے گی اور اگر اکثر خریدواتا ہے تو ٹوٹ جائیگی۔

(البحر الرائق، کتاب الأیمان، باب اليمين في البيع... إلخ، ج ۴، ص ۵۸۰۔ والفتاویٰ الہندیۃ، کتاب الأیمان، الباب الثامن فی اليمين فی البيع... إلخ، ج ۲، ص ۱۱۳)

☆ قسم کھائی کہ فلاں چیز نہیں خریدے گا یا نہیں بیچے گا اور دوسرے کی طرف سے خریدی یا بیچی تو قسم ٹوٹ گئی۔

(ردالمحتار، کتاب الأیمان، باب اليمين في البيع... إلخ، ج ۵، ص ۶۵۸)

☆ قسم کھائی کہ نہیں خریدے گا یا نہیں بیچے گا اور بیع فاسد کے ساتھ خریدی یا بیچی تو قسم ٹوٹ گئی اگرچہ قبضہ نہ ہوا۔ یونہی اگر بائع یا مشتری نے اختیار واپسی کا اپنے لئے رکھا ہو جب بھی قسم ٹوٹ گئی۔ ہبہ و اجارہ کا بھی یہی حکم ہے کہ فاسد سے بھی قسم ٹوٹ جائیگی۔

(الفتاویٰ الہندیۃ، کتاب الأیمان، الباب الثامن فی اليمين في البيع... إلخ، ج ۲، ص ۱۱۳۔ والدر المختار، کتاب الأیمان، باب اليمين في البيع... إلخ، ج ۵، ص ۶۶۳)

☆ قسم کھائی کہ یہ چیز نہیں بیچے گا اور اس کو کسی معاوضہ کی شرط پر ہبہ کر دیا اور دونوں جانب سے قبضہ بھی ہو گیا تو قسم ٹوٹ گئی۔

(الفتاویٰ الہندیۃ، کتاب الأیمان، الباب الثامن فی اليمين في البيع... إلخ، ج ۲، ص ۱۱۳)

☆ صورت مذکورہ میں اگر بیع باطل کے ذریعہ سے خریدی یا بیچی یا خریدنے کے بعد قسم کھائی کہ اسے نہیں بیچے گا اور وہ چیز بائع کو پھیر دی یا

عیب ظاہر ہوا اور پھیر دی تو قسم نہیں ٹوٹی۔

☆ قسم کھائی کہ مکان نہیں بیچے گا اور اُسے عورت کے مہر میں دیا اس میں دو صورتیں ہیں ایک یہ کہ یہ مکان ہی مہر ہو کہ نکاح میں یہ کہا ہو کہ

بعوض اس مکان کے تیرے نکاح میں دی جب تو نہیں ٹوٹی اور اگر روپے کا مہر بندھا تھا مثلاً اتنے سو یا اتنے ہزار روپے دین مہر کے عوض تیرے نکاح میں

دی اور روپے کے عوض اس نے مکان دیدیا تو قسم ٹوٹ گئی۔

(البحر الرائق، کتاب الأیمان، باب اليمين في البيع... إلخ، ج ۴، ص ۵۸۱۔ ردالمحتار، کتاب الأیمان، باب اليمين في البيع... إلخ، ج ۵، ص ۶۵۸)

☆ قسم کھائی کہ یہ جانور بیچ ڈالے گا اور وہ چوری ہو گیا تو جب تک اُس کے مرنے کا یقین نہ ہو قسم نہیں ٹوٹے گی۔

(الفتاویٰ الہندیۃ، کتاب الأیمان، الباب الثامن فی اليمين في البيع... إلخ، ج ۲، ص ۱۱۳)

☆ کسی چیز کا بھاؤ کیا بائع نے کہا میں بارہ روپے سے کم میں نہیں دوں گا اس نے کہا اگر میں بارہ روپیہ میں لوں تو میری عورت کو طلاق ہے پھر وہی چیز تیرہ میں یا بارہ روپے اور کوئی کپڑا وغیرہ روپے پر اضافہ کر کے خریدی یعنی بارہ سے زیادہ دیے تو طلاق ہو گئی اور اگر گیارہ روپے اور ان کے ساتھ کچھ کپڑا وغیرہ دیا تو نہیں۔

(الفتاویٰ الہندیۃ، کتاب الأیمان، الباب الثامن فی الیمین فی البیع... إلخ، ج ۲، ص ۱۱۳)

☆ قسم کھائی کہ کپڑا نہیں خریدے گا اور کملی یا ٹاٹ یا بچھونا یا ٹوپی یا قالین خریدے تو قسم نہیں ٹوٹی۔ اور اگر قسم کھائی کہ نیا کپڑا نہیں خریدے گا تو استعمالی کپڑا، دھلا ہوا بھی خریدنے سے قسم ٹوٹ جائے گی۔

(البحر الرائق، کتاب الأیمان، باب الیمین فی البیع... إلخ، ج ۲، ص ۵۸۱)

مگر بعض کپڑے اس زمانہ میں ایسے ہیں کہ ان کے دھلنے کی نوبت نہیں آتی وہ اگر اتنے استعمالی ہیں کہ انہیں پرانا کہتے ہوں تو پرانے ہیں۔

☆ قسم کھائی کہ سونا چاندی نہیں خریدوں گا اور ان کے برتن یا زیور خریدے تو قسم ٹوٹ گئی اور روپیہ یا اشرفی خریدی تو نہیں کہ ان کے خریدنے کو عرف میں میں سونا چاندی خریدنا نہیں کہتے۔ یونہی قسم کھائی کہ تانبا نہیں خریدیگا اور پیسے مول لئے تو نہیں ٹوٹی۔

(البحر الرائق، کتاب الأیمان، باب الیمین فی البیع... إلخ، ج ۲، ص ۵۸۱)

☆ قسم کھائی کہ پیتل یا تانبا نہیں خریدے گا اور ان کے برتن طشت وغیرہ خریدے تو قسم ٹوٹ گئی۔

(البحر الرائق، کتاب الأیمان، باب الیمین فی البیع... إلخ، ج ۲، ص ۵۸۱)

☆ قسم کھائی کہ اتنے سے زیادہ مہر پر نکاح نہ کریگا اور اتنے ہی پر نکاح کیا اور بعد میں مہر میں اضافہ کر دیا تو قسم نہیں ٹوٹی۔

(الفتاویٰ الہندیۃ، کتاب الأیمان، الباب الثامن فی الیمین فی البیع... إلخ، ج ۲، ص ۱۱۸)

☆ نماز نہ پڑھنے یا روزہ نہ رکھنے یا حج نہ کرنے کی قسم کھائی اور فاسد ادا کیا تو قسم نہیں ٹوٹی جبکہ شروع ہی سے فاسد ہو مثلاً بغیر طہارت نماز پڑھی یا طلوع فجر کے بعد کھانا کھایا اور روزہ کی نیت کی۔ اور اگر شروع صحت کے ساتھ کیا بعد کو فاسد کر دیا مثلاً ایک رکعت نماز پڑھ کر توڑ دی یا روزہ رکھ کر توڑ دیا اگرچہ نیت کرنے کے تھوڑے ہی بعد توڑ دیا تو قسم ٹوٹ گئی۔

(رد المحتار، کتاب الأیمان، باب الیمین فی البیع... إلخ، مطلب: حلف لا یصوم... إلخ، ج ۵، ص ۶۸۲)

☆ قسم کھائی کہ فلاں نماز جماعت سے پڑھے گا اور آدمی سے کم جماعت سے ملی یعنی چار یا تین رکعت والی میں ایک رکعت جماعت سے پائی یا قعدہ میں شریک ہو تو قسم ٹوٹ گئی اگرچہ جماعت کا ثواب پائے گا۔

(شرح الوقایۃ مع حاشیۃ عمدۃ الرعاۃ، کتاب الأیمان، ج ۲، ص ۲۶۳)

لباس کے متعلق قسم کا بیان

☆ قسم کھائی کہ اپنی عورت کے کاتے ہوئے سوت کا کپڑا نہ پہنے گا اور عورت نے سوت کا تار اور وہ بٹن کر کپڑا تیار ہوا اگر وہ روئی جس کا سوت بنا ہے قسم کھاتے وقت شوہر کی تھی تو پہننے سے قسم ٹوٹ گئی ورنہ نہیں۔ اور اگر قسم کھائی کہ فلاں کے کاتے ہوئے سوت کا کپڑا نہ پہنے گا اور کچھ اُس کا کاتا ہے اور کچھ دوسرے کا دونوں کا ملا کر کپڑا سیا گیا ہے تو قسم ٹوٹ گئی۔

(البحر الرائق، کتاب الأیمان، باب اليمين في البيع... إلخ، ج ۴، ص ۶۰۴ ورد المختار، کتاب الأیمان، باب اليمين في البيع... إلخ، مطلب: في الفرق بين تعيين... إلخ، ج ۵، ص ۶۹۱)

☆ انگر کھا، اچکن، شیر وانی تینوں میں فرق ہے لہذا اگر قسم کھائی کہ شیر وانی نہ پہنے گا تو انگر کھا پہننے سے قسم نہ ٹوٹی۔ یونہی قمیص اور گرتے میں بھی فرق ہے لہذا ایک کی قسم کھائی اور دوسرا پہنا تو قسم نہیں ٹوٹی اگرچہ عربی میں قمیص گرتے کو کہتے ہیں۔ یونہی پتلون اور پاجامہ میں بھی فرق ہے اگرچہ انگریزی میں پتلون پاجامہ ہی کو کہتے ہیں۔ یونہی بوٹ نہ پہننے کی قسم کھائی اور ہندوستانی جو تاپہنا قسم نہ ٹوٹی کہ اس کو بوٹ نہیں کہتے۔

(بہار شریعت، حصہ ۹، صفحہ ۳۵۶)

☆ قسم کھائی کہ کپڑا نہیں پہنے گا یا نہیں خریدے گا تو مراد اتنا کپڑا ہے جس سے ستر چھپا سکیں اور اُس کو پہن کر نماز جائز ہو سکے اس سے کم مثلاً ٹوپی پہننے میں نہیں ٹوٹے گی اور اگر عمامہ باندھا اور اتنا ہے کہ ستر اُس سے چھپ سکے تو ٹوٹ گئی ورنہ نہیں۔ یونہی ٹاٹ یا درزی یا قالین پہن لینے یا خریدنے سے قسم نہ ٹوٹے گی اور پوستین سے ٹوٹ جائیگی۔ اور اگر قسم کھائی کہ کُرتا نہ پہنے گا اور اس صورت میں گرتے کو تہبند کی طرح باندھ لیا یا چادر کی طرح اوڑھ لیا تو نہیں ٹوٹی اور اگر کہا کہ یہ کُرتا نہیں پہنے گا تو کسی طرح پہنے قسم ٹوٹ جائیگی۔

(رد المختار، کتاب الأیمان، باب اليمين في البيع... إلخ، مطلب: حلف لا یلبس حلیا، ج ۵، ص ۶۹۲ والبحر الرائق، کتاب الأیمان، باب اليمين في البيع... إلخ، ج ۴، ص ۶۰۶)

☆ قسم کھائی کہ زیور نہیں پہنے گا تو چاندی سونے کے ہر قسم کے گہنے اور موتیوں یا جوہر کے ہار اور سونے کی انگوٹھی پہننے سے قسم ٹوٹ جائیگی اور چاندی کی انگوٹھی سے نہیں جبکہ ایک نگ کی ہو اور کئی نگ کی ہو تو اس سے بھی ٹوٹ جائیگی۔ یونہی اگر اُس پر سونے کا ملمع ہو تو ٹوٹ جائیگی۔

(الدر المختار، کتاب الأیمان، باب اليمين في البيع... إلخ، ج ۵، ص ۶۹۳، وغیرہ)

☆ قسم کھائی کہ زمین پر نہیں بیٹھے گا اور زمین پر کوئی چیز بچھا کر بیٹھا مثلاً تختہ یا چمڑا یا بچھونا یا چٹائی تو قسم نہیں ٹوٹی۔ اور اگر بغیر بچھائے ہوئے بیٹھ گیا اگرچہ کپڑا پہنے ہوئے ہے جس کی وجہ سے اس کا بدن زمین سے نہ لگا تو قسم ٹوٹ گئی اور اگر کپڑے اتار کر خود اس کپڑے پر بیٹھا تو نہیں ٹوٹی کہ اسے زمین پر بیٹھنا نہ کہیں گے اور اگر گھاس پر بیٹھا تو نہیں ٹوٹی جبکہ زیادہ ہو۔

(الدر المختار ورد المختار، کتاب الأیمان، باب اليمين في البيع... إلخ، مطلب: حلف لا یجلس... إلخ، ج ۵، ص ۶۹۴)

☆ قسم کھائی کہ زمین پر نہیں چلے گا تو جوتے یا موزے پہن کر یا پتھر پر چلنے سے ٹوٹ جائیگی اور بچھونے پر چلنے سے نہیں۔

(الدر المختار، کتاب الأیمان، باب اليمين فی البيع... إلخ، ج ۵، ص ۶۹۵)

☆ قسم کھائی کہ فلاں کے کپڑے یا بچھونے پر نہیں سوئے گا اور بدن کا زیادہ حصہ اُس پر کر کے سو گیا ٹوٹ گئی۔

(الدر المختار، کتاب الأیمان، باب اليمين فی البيع... إلخ، ج ۵، ص ۶۹۶)

مارنے کے متعلق قسم کا بیان

☆ جو فعل ایسا ہے کہ اُس میں مردہ و زندہ دونوں شریک ہیں یعنی دونوں کے ساتھ متعلق ہو سکتا ہے تو اس میں زندگی و موت دونوں حالتوں میں قسم کا اعتبار ہے جیسے نہلانا کہ زندہ کو بھی نہلا سکتے ہیں اور مردہ کو بھی۔ اور جو فعل ایسا ہے کہ زندگی کے ساتھ خاص ہے اُس میں خاص زندگی کی حالت کا اعتبار ہو گا مرنے کے بعد کرنے سے قسم ٹوٹ جائیگی یعنی اُس فعل کے کرنے کی قسم کھائی۔ اور اگر نہ کرنے کی قسم کھائی اور مرنے کے بعد وہ فعل کیا تو نہیں ٹوٹے گی۔ جیسے وہ فعل جس سے لذت یا رنج یا خوشی ہوتی ہے کہ ظاہر میں یہ زندگی کے ساتھ خاص ہیں اگرچہ شرعاً مردہ بھی بعض چیزوں سے لذت پاتا ہے اور اُسے رنج و خوشی ہوتی ہے مگر ظاہر میں نگاہیں اُس کے ادراک سے قاصر ہیں اور قسم کا مدار حقیقت شرعیہ پر نہیں بلکہ عرف پر ہے لہذا ایسے افعال میں خاص زندگی کی حالت معتبر ہے۔ اس قاعدہ کے متعلق بعض مثالیں سنو: مثلاً قسم کھائی کہ فلاں کو نہیں نہلائے گا یا نہیں اٹھائے گا یا کپڑا نہیں پہنائے گا اور مرنے کے بعد اُسے غسل دیا یا اُس کا جنازہ اٹھایا یا اُسے کفن پہنایا تو قسم ٹوٹ گئی کہ یہ فعل اُس کی زندگی کے ساتھ خاص نہ تھے۔ اور اگر قسم کھائی کہ فلاں کو مارو تو نگاہیں اُس سے کلام کرونگا یا اُس کی ملاقات کو جاؤں گا یا اُسے پیار کرونگا اور یہ افعال اُس کے مرنے کے بعد کئے یعنی اُسے مارا یا اُس سے کلام کیا یا اُس کے جنازہ یا قبر پر گیا یا اُسے پیار کیا تو قسم ٹوٹ گئی کہ اب وہ ان افعال کا محل نہ رہا۔

(الدر المختار و رد المحتار، کتاب الأیمان، باب اليمين فی الضرب... إلخ، مطلب: تردد الحياة... إلخ، ج ۵، ص ۶۹۶، وغیرہما)

☆ قسم کھائی کہ اپنی عورت کو نہیں مارے گا اور اُس کے بال پکڑ کر کھینچے یا اُس کا گلا گھونٹ دیا یا دانت سے کاٹ لیا یا چنگلی لی اگر یہ افعال غصہ میں ہوئے تو قسم ٹوٹ گئی اور اگر ہنسی ہنسی میں ایسا ہوا تو نہیں۔ یونہی اگر دل لگی میں مرد کا سر عورت کے سر سے لگا دیا تو قسم نہیں ٹوٹی۔

(الفتاویٰ الہندیہ، کتاب الأیمان، الباب الحادی عشر فی اليمين فی الضرب... إلخ، ج ۲، ص ۱۲۸ والبحر الرائق، کتاب الأیمان، باب اليمين فی الضرب... إلخ، ج ۴، ص ۶۰۹)

☆ قسم کھائی کہ تجھے اتنا ماروں گا کہ مر جائے۔ ہزاروں گھونٹے ماروں گا تو اس سے مراد مبالغہ ہے نہ کہ مار ڈالنا یا ہزاروں گھونٹے مارنا۔ اور اگر کہا مارتے مارتے بیہوش کر دوں گا یا اتنا ماروں گا کہ رونے لگے یا چلانے لگے یا پیشاب کر دے تو قسم اُس وقت سچی ہوگی کہ جتنا کہا اتنا ہی مارے اور اگر کہا کہ تلوار سے ماروں گا یہاں تک کہ مر جائے تو یہ مبالغہ نہیں بلکہ مار ڈالنے سے قسم پوری ہوگی۔ (الفتاویٰ الہندیہ، کتاب الأیمان، الباب الحادی عشر فی اليمين فی الضرب... إلخ، ج ۲، ص ۱۲۹ والدر المختار، کتاب الأیمان، باب اليمين فی البيع... إلخ، ج ۵، ص ۷۰۰)

الرضاء آن وفقہ اکیڈمی آن لائن

ناظرہ کے ساتھ تجوید اور فقہ، فرض علوم کورس، علم حدیث کورس
داخلہ کے لیے واٹس ایپ نمبر: +923471992267



Youtube: Al Raza Quran o Fiqh Academy

Website: www.arqfacademy.com

Facebook Group: Fiqhi Group

Facebook Page: Al Raza Quran o Fiqh Academy

☆ قسم کھائی کہ اُسے تلوار سے ماروں گا اور نیت کچھ نہ ہو اور تلوار پٹ کر کے (الٹی تلوار) اُسے ماردی تو قسم پوری ہو گئی اور تلوار میان میں تھی ویسے ہی میان سمیت اُسے ماردی تو قسم پوری نہ ہوئی ہاں اگر تلوار نے میان کو کاٹ کر اُس شخص کو زخمی کر دیا تو قسم پوری ہو گئی۔ اور گرنیت یہ ہے کہ تلوار کی دھار کی طرف سے مارے گا تو پٹ کر کے مارنے سے قسم پوری نہ ہوئی اور اگر قسم کھائی کہ اُسے کلہاڑی یا تیر سے ماروں گا اور اس کے بینٹ (کلہاڑی میں لگا ہوا لکڑی کا دستہ) سے مارا تو قسم پوری نہ ہوئی۔

(الفتاویٰ الہندیۃ، کتاب الأیمان، الباب الحادی عشر فی الیمین فی الضرب... إلخ، ج ۲، ص ۱۲۹ والبحر الرائق، کتاب الأیمان، باب الیمین فی الضرب... إلخ، ج ۴، ص ۶۱۰)

☆ قسم کھائی کہ سو کوڑے ماروں گا اور سو کوڑے جمع کر کے ایک مرتبہ میں مارا کہ سب اس کے بدن پر پڑے تو قسم سچی ہو گئی جبکہ اُسے چوٹ بھی لگے اور اگر صرف چھو ا دیا کہ چوٹ نہ لگی تو قسم پوری نہ ہوئی۔

(البحر الرائق، کتاب الأیمان، باب الیمین فی الضرب... إلخ، ج ۴، ص ۶۰۹)

☆ کسی سے کہا اگر تم مجھے ملے اور میں تمہیں نہ مارا تو میری عورت کو طلاق ہے اور وہ شخص ایک میل کے فاصلہ سے اسے دکھائی دیا یا وہ چھت پر ہے اور یہ اس پر چڑھ نہیں سکتا تو طلاق واقع نہ ہوئی۔

(الفتاویٰ الہندیۃ، کتاب الأیمان، الباب الحادی عشر فی الیمین فی الضرب... إلخ، ج ۲، ص ۱۳۰)

الرضا قرآن و فقہ اکیڈمی

مفتی محمد انس رضا قادری

منت کا بیان

چونکہ منت کی بعض صورتوں میں بھی کفارہ ہوتا ہے اس لئے اسکو یہاں ذکر کیا جاتا ہے اور اس بیان میں جہاں کفارہ کہا جائیگا اُس سے وہی کفارہ مراد ہے جو قسم توڑنے میں ہوتا ہے۔

☆ جس منت کو پورا کرنا لازم ہوتا ہے، اس کی شرائط میں سے ایک شرط یہ بھی ہے کہ اس کی جنس میں سے کوئی فرض یا واجب ہو جیسے نماز، روزہ، صدقہ، درد اور عمرہ کی منت۔ قرآن مجید پڑھنے کی منت واجب نہیں کہ قرآن پڑھنا فرض و واجب نہیں۔

☆ منت کی دو صورتیں ہیں ایک یہ کہ اُس کے کرنے کو کسی چیز کے ہونے پر موقوف رکھے مثلاً میرا فلاں کام ہو جائے تو میں روزہ رکھوں گا یا خیرات کروں گا، دوم یہ کہ ایسا نہ ہو مثلاً مجھ پر اللہ کے لئے اتنے روزے رکھنے ہیں یا میں نے اتنے روزوں کی منت مانی۔ پہلی صورت یعنی جس میں کسی شے کے ہونے پر اُس کام کو معلق کیا ہو اس کی دو صورتیں ہیں۔ اگر ایسی چیز پر معلق کیا کہ اُس کے ہونے کی خواہش ہے مثلاً اگر میرا لڑکا تندرست ہو جائے یا پردیس سے آجائے یا میں روزگار سے لگ جاؤں تو اتنے روزے رکھوں گا یا اتنا خیرات کروں گا ایسی صورت میں جب شرط پائی گئی یعنی بیمار اچھا ہو گیا یا لڑکا پردیس سے آگیا یا روزگار لگ گیا تو اتنے روزے رکھنا یا خیرات کرنا ضرور ہے یہ نہیں ہو سکتا کہ یہ کام نہ کرے اور اس کے عوض میں کفارہ دیدے۔ اور اگر ایسی شرط پر معلق کیا جس کا ہونا نہیں چاہتا مثلاً اگر میں تم سے بات کروں یا تمہارے گھر آؤں تو مجھ پر اتنے روزے ہیں کہ اُس کا مقصد یہ ہے کہ میں تمہارے یہاں نہیں آؤں گا تم سے بات نہیں کروں گا ایسی صورت میں اگر شرط پائی گئی یعنی اُس کے یہاں گیا یا اُس سے بات کی تو اختیار ہے کہ جتنے روزے کہے تھے وہ رکھ لے یا کفارہ دے۔

(الدر المختار، کتاب الأیمان، ج ۵، ص ۵۳۷، ۵۳۸)

☆ منت میں ایسی شرط ذکر کی جس کا کرنا گناہ ہے اور وہ شخص بدکار ہے جس سے معلوم ہوتا ہے کہ اُس کا قصد اُس گناہ کے کرنے کا ہے اور پھر اُس گناہ کو کر لیا تو منت کو پورا کرنا ضرور ہے اور وہ شخص نیک بخت ہے جس سے معلوم ہوتا ہے کہ یہ منت اُس گناہ سے بچنے کے لئے ہے مگر وہ گناہ اُس سے ہو گیا تو اختیار ہے کہ منت پوری کرے یا کفارہ دے۔

(رد المحتار، کتاب الأیمان، مطلب: فی أحكام النذر، ج ۵، ص ۵۴۲)

☆ جس منت میں شرط ہو اس کا حکم تو معلوم ہو چکا کہ ایک صورت میں منت پوری کرنا ہے اور ایک صورت میں اختیار ہے کہ منت پوری کرے یا کفارہ دے اور اگر شرط کا ذکر نہ ہو تو منت کا پورا کرنا ضروری ہے حج یا عمرہ یا روزہ یا نماز یا خیرات یا اعتکاف جس کی منت مانی ہو وہ کرے۔

(الفتاویٰ الہندیۃ، کتاب الأیمان، الباب الثانی فیما یکون یمینا وما لایکون یمینا... إلخ، الفصل الثانی، ج ۲، ص ۶۵)

☆ منت میں اگر کسی چیز کو معین نہ کیا مثلاً کہا اگر میرا یہ کام ہو جائے تو مجھ پر منت ہے یہ نہیں کہا کہ نماز یا روزہ یا حج وغیرہ یا تو اگر دل میں کسی چیز کو معین کیا ہو تو جو نیت کی وہ کرے اور اگر دل میں بھی کچھ مقرر نہ کیا تو کفارہ دے۔

(البحر الرائق، کتاب الأیمان، ج ۴، ص ۴۹۹)

☆ منت مانی اور زبان سے منت کو معین نہ کیا مگر دل میں روزہ کا ارادہ ہے تو جتنے روزوں کا ارادہ ہے اُتنے رکھ لے۔ اور اگر روزہ کا ارادہ ہے مگر مقرر نہیں کیا کہ کتنے روزے تو تین روزے رکھے۔ اور اگر صدقہ کی نیت کی اور مقرر نہ کیا تو دس مسکین کو بقدر صدقہ فطر کے دے۔ یونہی اگر فقیر کے کھلانے کی منت مانی تو جتنے فقیر کھلانے کی نیت تھی اُتنوں کو کھلائے اور تعداد اُس وقت دل میں بھی نہ ہو تو دس فقیر کھلائے اور دونوں وقت کھلانے کی نیت تھی تو دونوں وقت کھلائے اور ایک وقت کا ارادہ ہے تو ایک وقت کھلائے اور اگر کچھ ارادہ نہ ہو تو دونوں وقت کھلائے یا صدقہ فطر کی مقدار اُن کو دے۔ اور فقیر کھلانے کی منت مانی تو ایک فقیر کو کھلائے یا صدقہ فطر کی مقدار دیدے۔

(البحر الرائق، کتاب الأیمان، ج ۴، ص ۹۹، والفتاویٰ الہندیۃ، کتاب الأیمان، الباب الثانی فیما یكون یمینا وما لایكون یمینا... إلخ، الفصل الثانی، ج ۲، ص ۶۵، وغیرہما)

☆ یہ منت مانی کہ اگر بیمار اچھا ہو جائے تو میں ان لوگوں کو کھانا کھلاؤں گا اور وہ لوگ مالدار ہوں تو منت صحیح نہیں یعنی اُسکا پورا کرنا اُس پر ضرور نہیں۔

(البحر الرائق، کتاب الایمان، ج ۴، ص ۵۰۰)

☆ نماز پڑھنے کی منت مانی اور رکعتوں کو معین نہ کیا تو دو رکعت پڑھنی ضروری ہے اور ایک یا آدھی رکعت کی منت مانی جب بھی دوپڑھنی ضرور ہے اور تین رکعت کی منت ہے تو چار اور پانچ کی تو چھ پڑھے۔

(الفتاویٰ الہندیۃ، کتاب الأیمان، الباب الثانی فیما یكون یمینا وما لایكون یمینا... إلخ، الفصل الثانی، ج ۲، ص ۶۵)

☆ بے وضو نماز پڑھنے کی منت مانی تو صحیح نہ ہوئی اور بغیر قراءت یا ننگے نماز پڑھنے کی منت مانی تو منت صحیح ہے، قراءت کے ساتھ اور کپڑا پہن کر نماز پڑھے۔

(الفتاویٰ الہندیۃ، کتاب الأیمان، الباب الثانی فیما یكون یمینا وما لایكون یمینا... إلخ، الفصل الثانی، ج ۲، ص ۶۵)

☆ آٹھ رکعت ظہر کی منت مانی تو آٹھ واجب نہ ہوگی بلکہ چار ہی پڑھنی پڑیں گی اور اگر یہ کہا کہ مجھے اللہ تعالیٰ دو سو روپے دیدے تو مجھ پر اُنکے دس روپے زکوٰۃ ہے تو دس روپے زکوٰۃ کے فرض نہ ہونگے بلکہ وہی پانچ ہی فرض رہیں گے۔

(الفتاویٰ الہندیۃ، کتاب الأیمان، الباب الثانی فیما یكون یمینا وما لایكون یمینا... إلخ، الفصل الثانی، ج ۲، ص ۶۵)

☆ سو روپے خیرات کرنے کی منت مانی اور اُس کے پاس اُس وقت اتنے نہیں ہیں تو جتنے ہیں اتنے ہی کی خیرات واجب ہے ہاں اگر اُسکے پاس اسباب ہے کہ بیچے تو سو روپے ہو جائینگے تو سو کی خیرات ضرور ہے اور اسباب بیچنے پر بھی سونے ہو گئے تو کچھ نقد ہے وہ اور تمام سامان کی جو کچھ قیمت ہو وہ سب خیرات کر دے منت پوری ہوگئی اور اگر اُسکے پاس کچھ نہ ہو تو کچھ واجب نہیں۔

(الفتاویٰ الہندیۃ، کتاب الأیمان، الباب الثانی فیما یكون یمینا وما لایكون یمینا... إلخ، الفصل الثانی، ج ۲، ص ۶۵)

☆ یہ منت مانی کہ جمعہ کے دن اتنے روپے فلاں فقیر کو خیرات دوں گا اور جمعرات ہی کو خیرات کر دیے یا اُس کے سوا کسی دوسرے فقیر کو دیدیے منت پوری ہوگئی یعنی خاص اُسی فقیر کو دینا ضرور نہیں نہ جمعہ کے دن دینا ضرور یونہی اگر مکہ معظمہ یا مدینہ طیبہ کے فقراء پر خیرات کرنے کی منت

مانی تو وہیں کے فقراء کو دینا ضروری نہیں بلکہ یہاں خیرات کر دینے سے بھی منت پوری ہو جائیگی۔ یونہی اگر منت میں کہا کہ یہ روپے فقروں پر خیرات کرونگا تو خاص انھیں روپوں کا خیرات کرنا ضرور نہیں اتنے ہی دوسرے روپے دیدیئے منت پوری ہوگئی۔ (الدر المختار، ج ۵، ص ۵۴۵، ج ۳، ص ۳۸۷)

☆ جمعہ کے دن نماز پڑھنے کو منت مانی اور جمعرات کو پڑھ لی منت پوری ہوگئی یعنی جس منت میں شرط نہ ہو اُس میں وقت کے تعین کا اعتبار نہیں یعنی جو وقت مقرر کیا ہے اس سے پہلے بھی ادا کر سکتا ہے اور جس میں شرط ہے اُس میں ضرور ہے کہ شرط پائی جائے بغیر شرط پائی جانے کے ادا کیا تو منت پوری نہ ہوئی شرط پائی جانے پر پھر کرنا پڑیگا مثلاً کہا اگر بیمار اچھا ہو جائے تو دس روپے خیرات کرونگا اور اچھا ہونے سے پہلے ہی خیرات کر دیے تو منت پوری نہ ہوئی اچھے ہونے کے بعد پھر کرنا پڑیگا۔ باقی جگہ اور روپے اور فقروں کی تخصیص دونوں میں بیکار ہے خواہ شرط ہو یا نہ ہو۔

(الدر المختار و رد المحتار، کتاب الأیمان، مطلب: فی احکام النذر، ج ۵، ص ۵۳۷، ۵۴۰)

☆ اگر میرا یہ کام ہو جائے تو دس روپے کی روٹی خیرات کرونگا تو روٹیوں کا خیرات کرنا لازم نہیں یعنی کوئی دوسری چیز غلہ وغیرہ دس روپے کا خیرات کر سکتا ہے اور یہ بھی ہو سکتا ہے کہ دس روپے نقد دیدے۔

☆ دس روپے دس مسکین پر خیرات کرنے کی منت مانی اور ایک ہی فقیر کو دسوں روپے دیدیئے منت پوری ہوگئی۔

(الفتاویٰ الہندیہ، کتاب الأیمان، الباب الثانی فیما یكون یمینا و مالاً یكون یمینا... إلخ، الفصل الثانی، ج ۲، ص ۶۶)

☆ یہ کہا کہ مجھ پر اللہ کے لئے دس مسکین کا کھانا ہے تو اگر دس مسکین کو دینے کی نیت نہ ہو تو اتنا کھانا جو دس کے لئے کافی ہو ایک مسکین کو دینے

سے منت پوری ہو جائیگی۔ (الفتاویٰ الہندیہ، کتاب الأیمان، الباب الثانی فیما یكون یمینا و مالاً یكون یمینا... إلخ، الفصل الثانی، ج ۲، ص ۶۶)

☆ اونٹ یا گائے ذبح کر کے اُسکے گوشت کو خیرات کرنے کی منت مانی اور اسکی جگہ سات بکریاں ذبح کر کے گوشت خیرات کر دیا منت پوری ہوگئی اور یہ گوشت مالداروں کو نہیں دے سکتا دیگا تو اتنا خیرات کرنا پڑے گا ورنہ منت پوری نہ ہوگی۔

(الفتاویٰ الہندیہ، کتاب الأیمان، الباب الثانی فیما یكون یمینا و مالاً یكون یمینا... إلخ، الفصل الثانی، ج ۲، ص ۶۶)

☆ اپنی اولاد کو ذبح کرنے کی منت مانی تو ایک بکری ذبح کر دے منت پوری ہو جائیگی اور اگر بیٹے کو مار ڈالنے کی منت مانی تو منت صحیح نہ ہوئی اور

اگر خود اپنے کو یا اپنے باپ ماں داد ادا دی یا غلام کو ذبح کرنے کی منت مانی تو یہ منت صحیح نہ ہوئی اُسکے ذمہ کچھ لازم نہیں۔

(الفتاویٰ الہندیہ، کتاب الأیمان، الباب الثانی فیما یكون یمینا و مالاً یكون یمینا... إلخ، الفصل الثانی، ج ۲، ص ۶۵)

☆ مسجد میں چراغ جلانے یا طاق بھرنے یا فلاں بزرگ کے مزار پر چادر چڑھانے یا گیارہویں کی نیاز دلانے یا غوث اعظم رضی اللہ تعالیٰ عنہ کا

توشہ یا شاہ عبدالحق رضی اللہ تعالیٰ عنہ کا توشہ کرنے یا حضرت جلال بخاری کا کوٹہ اکرے یا محرم کی نیاز یا شربت یا سمیل لگانے یا میلاد شریف کرنے کی منت مانی تو یہ شرعی منت نہیں مگر یہ کام منع نہیں ہیں کرے تو اچھا ہے۔ ہاں البتہ اس کا خیال رہے کہ کوئی بات خلاف شرع اسکے ساتھ نہ ملے مثلاً طاق

بھرنے میں رت جگا ہوتا ہے جس میں کنبہ اور رشتہ کی عورتیں اکٹھا ہو کر گاتی بجاتی ہیں کہ یہ حرام ہے یا چادر چڑھانے کے لئے لوگ تاشے باجے کے ساتھ جاتے ہیں یہ ناجائز ہے یا مسجد میں چراغ جلانے میں بعض لوگ آٹے کا چراغ جلاتے ہیں یہ خواہ مخواہ مال ضائع کرنا ہے اور ناجائز ہے مٹی کا چراغ کافی ہے۔ اور گھی کی بھی ضرورت نہیں مقصود روشنی ہے وہ تیل سے حاصل ہے۔ رہا یہ کہ میلاد شریف میں فرش و روشنی کا اچھا انتظام کرنا اور مٹھائی تقسیم کرنا یا لوگوں کو ہلاوا دینا اور اس کے لئے تاریخ مقرر کرنا اور پڑھنے والوں کا خوش الحانی (خوبصورت آواز) سے پڑھنا یہ سب باتیں جائز ہیں البتہ غلط اور جھوٹی روایتوں کا پڑھنا منع ہے پڑھنے والے اور سننے والے دونوں گنہگار ہوں گے۔

☆ علم (اہل تشیع کے جھنڈے) اور تعزیہ بنانے اور پیک بننے اور محرم میں بچوں کو فقیر بنانے اور بدھی پہنانے اور مرثیہ کی مجلس کرنے اور تعزیوں پر نیاز دلوانے وغیرہ خرافات جو روافض اور تعزیہ دار لوگ کرتے ہیں ان کی منت سخت جہالت ہے ایسی منت ماننی نہ چاہیے اور مانی ہو تو پوری نہ کرے اور ان سب سے بدتر شیخ سدوکا مرغا اور کڑا ہی ہے۔

☆ بعض جاہل عورتیں لڑکوں کے کان ناک چھدوانے اور بچوں کی چوٹیاں کھنے کی منت مانتی ہیں یا اور طرح طرح کی ایسی منتیں مانتی ہیں جن کا جواز کسی طرح ثابت نہیں اولاً ایسی واہیات منتوں سے بچیں اور مانی ہو تو پوری نہ کریں اور شریعت کے معاملہ میں اپنے لغو خیالات کو دخل نہ دیں نہ یہ کہ ہمارے بڑے بوڑھے یونہی کرتے چلے آئے ہیں اور یہ کہ پوری نہ کریں گے تو بچہ مر جائیگا بچہ مرنے والا ہو گا تو یہ ناجائز منتیں بچانہ لیں گی۔ منت مانا کرو تو نیک کام نماز، روزہ، خیرات، دُرود شریف، کلمہ شریف، قرآن مجید پڑھنے، فقیروں کو کھانا دینے، کپڑا پہنانے وغیرہ کی منت مانو اور اپنے یہاں کے کسی سنی عالم سے دریافت بھی کر لو کہ یہ منت ٹھیک ہے یا نہیں، وہابی سے نہ پوچھنا کہ وہ گمراہ بے دین ہے وہ صحیح مسئلہ نہ بتائے گا بلکہ ایچ پیج (یعنی مکرو فریب) سے جائز امر کو ناجائز کہہ دیگا۔

☆ منت یا قسم میں ان شاء اللہ کہا تو اس کا پورا کرنا واجب نہیں بشرطیکہ ان شاء اللہ کا لفظ اُس کلام سے متصل ہو اور اگر فاصلہ ہو گیا مثلاً قسم کھا کر چُپ ہو گیا یا درمیان میں کچھ اور بات کی پھر ان شاء اللہ کہا تو قسم باطل نہ ہوئی۔ یونہی ہر وہ کام جو کلام کرنے سے ہوتا ہے مثلاً طلاق اقرار وغیرہ ما یہ سب ان شاء اللہ کہہ دینے سے باطل ہو جاتے ہیں۔ ہاں اگر یوں کہا میری فلاں چیز اگر خدا چاہے تو بیچ دو تو یہاں اُس کو بیچنے کا اختیار رہیگا اور وکالت صحیح ہے یا یوں کہا کہ میرے مرنے کے بعد میرا اتنا مال ان شاء اللہ خیرات کر دینا تو وصیت صحیح ہے اور جو کام دل سے متعلق ہیں باطل نہیں ہوتے مثلاً نیت کی کہ کل ان شاء اللہ روزہ رکھوں گا تو یہ نیت درست ہے۔

(الدر المختار و رد المحتار، کتاب الأیمان مطلب: النذر غیر المعلق... إلخ، ج ۵، ص ۵۳۸)